

'Sëedhε 'wo- bɔ  
 Atanna -bha mε -nu 'wo  
 Eblö  
 'ka -a -nu -dhε

*Atanna -bha dhiang -zë mε* "bhɪ- -dhε -kɔ -dhiang  
 'wo- zë Eblö -nu -dhε.

<sup>1</sup> -Yö kë ka "yaan =dhε 'ö gun yi 'bha 'ka, Atanna -yö kë  
 -bɔ ö -wɔdhiüloomε -nu =në- -nu -ta -gεn -yan 'gbε =dede  
 'ka "εεn -kɔ 'gbε =dede 'gü, 'yö dhiang zë kwa "bhεma  
 -nu -dhε. <sup>2</sup> "Kεε -yö bɔ -sü 'ka ö Gbö =dede =në- -ta "tüng  
 -totaamasü 'kwa dɔ- 'ka ya- 'gü, 'yö dhiang zë kwa -dhε.  
 -Yö -bɔ yö =në- -ta 'yö -tosεa -pë -kë, -yö yöö do bha 'zü  
 =në- -ya -sü 'ka pë =gban "pεpε -mε 'ka. <sup>3</sup> Yö 'ö bha =në  
 Atanna -bha 'tɔbhɔdhe 'ö dhang- 'gü bha- "blεεn- 'ka. Yö  
 'ö bha =në Atanna -bhɔ bha =dede 'ka "kpɔng =taa. Yö 'ö  
 bha =në "kpɔngtaadhε -todhüsü 'dhö -tosεa kë sië- -wu  
 -bha 'gügbɪdhε -bha. Yö 'ö bha =në =dhε 'ö =ya 'ö bo mε  
 "bhɪ- -nu -dha -a -nu -bha 'wɔn yaa -gɔ -sü 'ka, 'yö dho  
 'ö -ya -yεa -së 'ö- Dë Atanna "mlümlüsü bha- "sɔɔ dhang-  
 'gü bha- 'gü.

*Yesu Klisi -duε* -kë 'kpii- Atanna -bha "kië -nu -gɔ -sü  
 -dhiang 'wo- zë

<sup>4</sup> -A -kë "dhü -sü bha- 'gü -a -duε 'ö 'dhö, 'waa- -zɔn  
 -zianwo Atanna -bha "kië -nu -bha 'ka, 'wɔn 'ö- -wɔn 'gü  
 'yö 'tɔ 'ö =bhlëësü 'ö -ziö -a -nu -bha -ta Atanna -ya nu-  
 -dhε bha 'yö bha. <sup>5</sup> "εεn 'ka- ma 'mε do =dhε Atanna  
 =yaa- pö ö -bha "kië 'bha -dhε =dhε:

«Bhi =në 'i n Gbö 'ka,  
 'ma- pö n "dhi 'ka =dεε

=dhε ma =në 'a i Dë 'ka?»

"εεn =yaa- pö ö -bha "kië -mεε =në- -dhε do 'zü =dhε:

«A -dho kë i Dë 'ka, 'yö 'i -kë n Gbö 'ka.»

<sup>6</sup> "ΚΕΕ =dhε 'ö Atanna yöö ö Gbö do 'ö- -bha 'në -blεεsü  
'ka bha- bɔ "kɔvng =taa 'yö- pö:

«-A -dhεa -bha -dhε ma "kië -nu =gban "pεpε -wo zun-  
-dhε kpiö 'gü.» <sup>7</sup> 'Yö- pö 'zü ö -bha "kië -nu -bu  
'gü =dhε:

«-Yö ö -bha "kië -nu -kë "tεε 'ka,

'yö- -nu -kë 'pö pεng 'nεε- 'ka.»

<sup>8</sup> "ΚΕΕ =dhε 'ö zun ö Gbö -zë -bha 'yö- pö:

«"ΚΕΕ bhii Atanna -mε -zë i -bha -gblüdedhε 'dhö

-kɔ 'ö- -bha 'yö dho 'to- -bha,

-a -bho "gblυ -pë 'yii 'dho kë tongtongdhö,

'sa pö 'yii 'dho kë i -bha mεdhε bha- -bha,

<sup>9</sup> -a -gεn -mü =dhε 'wɔn 'ö pö 'aa- -bha =në- kë -dhɔ -yö i  
-kë,

'wɔn yaa -dhɔ 'yaa i kë,

'wɔn 'ö- -wɔn 'gü, 'yö Atanna 'ö -kë i -bha Atanna 'ka bha

'ö i -ya -sü 'ka, 'yö i pa -sü 'ka zuëniida 'ka,

'yö -duε 'ö =bhlëësü 'ö -ziö i "tayɔɔ -nu -bha -ta

-a nu -sü 'ka i -dhε.» bha 'yö bha.

<sup>10</sup> 'Yö -ya mü 'zü 'ö- pö:

«Bhi =në bhi -zë 'i "sε -kë -a zübhoyi 'ka,

'yö 'i dhang- -pë -kë i =dede -kɔ "dhε 'ka, n Dëmε.

<sup>11</sup> 'Sa 'pë 'i- -nu -kë "dhü bha =gban- -dho ziö,

"κΕΕ bhi -zë, i -dho 'to "dhü doseng.

-Wo -dho kë zii =dhε sɔ 'dhö,

<sup>12</sup> 'ö 'i- -nu -yε =dhε sɔ 'dhö,

'ö- 'dhε =ya "blë 'i- -dee -pë -kë,

"κΕΕ bhi -zë, -kɔ do 'i- 'ka 'yö 'i dho 'to- 'ka,

i -kwε 'bha 'yii 'dho "kan "dhiö tongtongdhö.»

<sup>13</sup> "EEn Atanna =yaa- pö 'zü ö -bha "kië 'bha -dhe do =dhe:

«-Bhö nu kö 'i -ya -yεa -së 'ö n "sɔɔ ya- 'gü  
kö -yö 'dho -yö zun- 'ka yi 'a -dho i -kɔ =mɔɔ- 'ka  
i 'yaɔ- -nu -bha -a -bha -ee?»

<sup>14</sup> -A -kë "dhü -sü bha- 'gü, kö Atanna -bha "kië -nu  
bha "yina "klu -së -nu -mü. Wo =në 'wo- -kɔ "dhiü 'yö-  
-nu bɔ -nu wo 'mε 'ö- -nu -ya -tosεa -së këmε 'ka -a -bha  
-gblüeddhεpö 'gü dhia" -a -nu -ta 'kun -dhe 'gü. ("Kεε  
Yesu Klisi =në- -duε 'dhö 'kpii- Atanna wëëdhö.)

## 2

<sup>1</sup> 'wɔn 'ö- -wɔn 'gü 'yö- -dhe 'dhö- -bha =dhe tεanwɔn  
'kwa- ma 'ö -gban Yesu Klisi -wɔn -bha bha 'kwa 'to -kplü  
-sü 'ka- -bha kpenngkpenngdhö, kë "dhü kö 'wa 'dho kwa  
gɔɔ bho 'wo dho kwa 'ka -dhεng -zian -ta bha 'yö bha.

<sup>2</sup> -A -gεn -mü =dhe "sanni 'tong- 'ö Atanna -bha "kië -nu  
-wa dɔ yi 'bha 'ka Moizö -dhe kö -ya dɔ Izraεdhö -mε -nu  
-dhe bha- 'gü -wɔn -yö kë, kö mε "ɔɔ mε 'ö 'yii- 'gü -wɔn  
kë kö Atanna -yö 'wɔn bho- -mε 'gü -a -naa -bha bha -oo,

<sup>3</sup> 'yö- 'dhe 'kö Klisi yöö =dede 'ö- pö =wε? -A pö 'a- wo "dhü  
bha- 'kɔɔ- -mü =dhe dha -sü 'kwa- -dhiang ma bha kwa  
Dëmε bha yöö =dede =në- -blεεsü pö, 'yö 'mε 'wo- ma bha,  
-a =bhlëë 'dhö 'pë 'ö- 'ka 'wo- -dhiang zë kwa -dhe.

<sup>4</sup> 'Yö  
Atanna -dɪ 'pö 'ö ö -kɔ "gblɔɔ -ya -a -nu -bha "sεε- -dhe  
bha- 'gü "dhabhliwɔn 'sεennë -nu waa- "gblügbliü -nu kë  
-sü 'ka. Kë "dhü kö 'kwa- 'wɔn dɔ- -bha -dhe 'yaa =sua 'ka.  
'Yö dho 'zü 'ö -bhɔdhe 'ö- -bha 'Nii- "slüöslü -ya bho mε  
-dhe bha- 'gü -gblü 'mε 'wo 'dhang bho 'wɔn bha- "dhiü  
bha- -nu -ta -kɔ 'ö -dhi -dhe -a 'gü.

<sup>5</sup> 'Sa -yö kë ka "yaan =dhe -dhekpao dhia" yi- -dhiang  
zë sië bha, Atanna 'yii ö -bha "kië -nu -zë -a -nu -ya -a  
-gɔdhiü -mε 'ka, -yö Yesu Klisi =në- -ya. <sup>6</sup> -A -gεn -mü

=dhe me 'bha -ya pö -sü 'ka Atanna -wɔ 'gü -dhe 'bha 'gü mü =dhe:

«'Aa n Dë Atanna, mebhudhe -kë -më 'ka 'yö i -zɔ -yö -bö -a -wɔn -ta?

"Een mebhudhe =dhe -më =dede =në- 'dhö 'yö 'i -ya -wɔn zuen -ta?

<sup>7</sup> Yö -zë me =ya waa- i -bha "kië -nu -a -nu -ya 'ko "dhiü,

'bha- -bha 'tɔbhɔdhe bha- -da 'në 'bha -wo i -bha "kië -nu -bha =wlöö "tüng 'në 'bha 'ka,

'yö 'bha -ya mü 'zü 'bha- nu- -dhe,

=ya 'go mü 'zü 'bha =bhlëë -ya -bha =dhe -kɔ

'wo- -ya 'ka -gblüdë -bha -a 'dhö,

<sup>8</sup> 'ö go mü 'zü 'bha -kɔ -mɔɔ pë =gban "pɛpɛ -bha -sü -faan nu- -dhe.»

=Waa- pö Atanna =ya -kɔ -ziö pë =gban "pɛpɛ -gɔ -sü

-faan nu me "bhɔ- -dhe, kɔ -wo -wɔ pë =gban "pɛpɛ suu

=dede =në- 'ka, kɔ 'wii pë 'bha -pë 'bha -gɔ 'sü- 'gü. "Kɛɛ

'sa yö -zë =gban 'gü me 'yaa- -dhe yö "tüng 'kɔ 'kwa dɔ-

'ka ya- 'gü =dhe -a -kɔ -yö ziö -sü 'ka pë =gban "pɛpɛ -gɔ.

<sup>9</sup> "Kɛɛ kwa- 'suan- -zë bho =dhe Yesu bha =në Atanna -ya

=bhlëë -da ö -bha "kië -nu -bha =wlöö "tüng 'ö -tosɛa kë-

'ka "kpung =taa bha- 'ka. Kë "dhü kɔ -yö ga me =gban

"pɛpɛ -wɔn 'gü, -gasitɛ 'ö Atanna -ya -kë kwa -dhe bha-

-wɔn 'gü, "kɛɛ 'yö 'kwa- yö sië 'zü =dɛɛ 'tɔbhɔdhe waa-

=bhlëë -nu "yi =bhaa ga 'ö- wo "dhü bha- -wɔn 'gü bha.

<sup>10</sup> 'Sa -a -dhe -gun -bha 'nu =dhe Atanna 'ö pë =gban "pɛpɛ

-da, 'ö pë =gban "pɛpɛ 'wo 'dhö yö =në- 'saa- 'gü bha, -yö

Yesu bha =në- kë -saan kwa -wɔn 'gü -me 'ka. Kɔ -yö kë

kwa dha -sü bha- -gɔ -da 'plöö -kɔ 'ka. Kë "dhü kɔ ö

bhang -nu bha- me 'gbɛ 'kwa kë -da -a -bha -gblüdëdhɛpö

'gü -me 'ka, -a -gɛn -mü =dhe Yesu bha =në -da -nu 'ka mü

-me 'ka.

<sup>11</sup> Yesu bha =në me =gban -bha 'wɔn yaa -bho -nu -bha

-me 'ka Atanna wëëdhö, 'yö 'me 'ö =ya bo -a -nu -bha

'wɔn yaa -bho -nu -bha -sü 'ka "dhü bha wɛŋg- -nu 'wo -kë Dë do bhang -nu 'ka. 'Wɔn 'ö- -wɔn 'gü, 'yö- -nu -dhɛ 'ö dheebhang -sü 'yiü- 'yaa- kë bha 'yö bha. <sup>12</sup> -Ya -zë yö =në- -wɔn -dhɛ 'yö dhiang zë 'ö- pö:

«N Dë Atanna a -dho i -dhiang zë n dheebhang -nu -dhɛ, 'ö 'a "tan bho i -zü mɛ kpö 'gü.»

<sup>13</sup> 'Yö -ya mü 'zü 'ö- pö:

«A -dho n -zö yö Atanna -dhɛ.»

'Yö go mü 'zü 'ö- pö:

«Atanna -bha 'në -nu 'ö- nu n -dhɛ bha =në yɛŋg- -nu 'yi ya.»

<sup>14</sup> =Dhɛ 'ö -kë =dhɛ 'mɛ 'ö- -nu -dhɛ sië Atanna -bha 'në -nu bha mɛbhɪdhe "yaan- -dhe -nu -mü bha yö =në- -wɔn 'gü, 'yö yöö -dɪ 'pö 'ö -gla mɛ "bhɪ- 'gü =dhɛ -a -nu 'dhö. Kë "dhü kö ga 'ö yöö- wo bha, -yö kë ö -kɔ -ziö Sotraan 'ö -ga -bha 'gügbɪdhe 'dhö- gɔ bha- -gɔ -sü 'ka, <sup>15</sup> kö 'mɛ 'wo gun =dhɛ mɛ 'dhö =dhuëŋg 'ka -kpɛawo -a -nu -bha -suü ga -gɔ -sü -wɔn 'gü bha, -yö kë- -nu dha -kɔ 'ka. <sup>16</sup> -A -gɛn -mü =dhɛ nu 'ö- wo "kpɔŋg =taa bha 'yii nu kö -yö Atanna -bha "kië -nu -zë -a -nu -ta 'kun. -Yö -nu kö -ya kë =dhɛ -kɔ 'ö Atanna -wɔ -ya pö- 'ka =në- 'dhö =dhɛ: -Yö -nu Ablaamö suu 'gü -në -nu =në- -nu -ta 'kun -dhɛ 'gü. <sup>17</sup> Yö =në- -wɔn 'gü, 'yö- -dhɛ 'dhö gun- -bha =dhɛ -yö kë =dhɛ ö dheebhang -nu bha- -nu 'dhö -kɔ =gban suu 'do 'do =në- 'gü. Kë "dhü kö 'ö kë -a -nu -bha "saabhɔmɛ 'kpii- 'ö 'yaa ö -wɔ 'to -a 'ka Atanna wëëdhö, -a -gɛn -mü =dhɛ -a -dhɛa -bha =dhɛ 'mɛ 'ö "saabhɔmɛ 'kpii- 'ka "dhü bha -yö kë 'mɛ 'ö mɛbhɪdhe -wëë -ya -kë, "kɛɛ 'ö 'wo 'dhang bho- "dhiü -a këwɔn -nu 'wo Atanna wëëdhö -a 'gü =në- 'ka. Kë "dhü kö Atanna -yö =mɔɔ- -bha -yö ö -bha "sɛgümɛ -nu -mawɔn 'to. <sup>18</sup> 'Sa -a kë 'ö- wo "dhü bha =në- -wɔn 'gü, 'yö =mɔɔ- -bha "tüng 'kwa dɔ- 'ka ya- 'gü, 'yö

Sotraan 'dhö 'mε -a -nu 'gü dan sië bha, 'yö- -nu -ta kun,  
-a -gεn -mü =dhe -yö kë yöö -dt 'pö- 'gü -dan.

## 3

*Yesu =bhlëë -bha -kë 'kpii- Moizö -gɔ -sü -dhiang 'wo- zë*

<sup>1</sup> Yö =në- -wɔn 'gü, n dheebhang "slüüslü -nu 'ö 'ka  
'dhang bho Yesu Klisi -wɔn "dhiü, ka 'ö Atanna =në ka  
-dhe 'pö bha, -ka Yesu Klisi 'ö- bɔ kö -yö kë kwa -bha -zu  
-yö -dhe -sü 'kwa- dhiang zë sië bha- "saabhómε 'kpii- 'ka  
bha =në- ga. <sup>2</sup> -A pö 'a- wo "dhü bha- 'klɔɔ- -mü =dhe yö  
ö bha =në 'yii 'go ö -wɔ -ta Atanna 'ö- -ya 'wɔn bha- këmε  
'ka bha- -dhe, =dhe -kɔ 'ö Moizö -ya -kë 'ka 'pö Atanna  
-bha yë 'ö- dɔ- -kɔ 'ka -a -gɔ 'kɔɔdhö bha- 'gü yi 'bha 'ka  
bha- 'dhö. <sup>3</sup> -Ka ka "yan 'to yö =në- -bha, -a -gεn -mü =dhe  
yö =në- =bhlëë 'dhö 'kpii- Moizö -bha =dhe 'kɔɔɔmε -zë  
=bhlëë 'dhö 'kpii- 'kɔ 'ö- dɔ -a -bha -kɔ 'ö- 'gü bha- 'dhö.  
<sup>4</sup> -A pö 'a- wo "dhü bha- 'klɔɔ- -mü =dhe 'kɔ "pεpε kö  
'dhö, mε =në- =gban dɔ, 'sa Atanna =në pë =gban "pεpε  
-da. <sup>5</sup> Moizö 'yii pë "pεpε 'ö Atanna -ya këwɔn pö- -dhe ö  
-gɔ 'kɔɔdhö =në- do -zian 'to. Yö -zë Atanna -bha gwëëmi  
'ö- -ya 'wɔn 'ö yöö- kë -a pö -mε 'ka =në gun- 'ka. <sup>6</sup> "Kεε  
Klisi -bha 'to 'ö- wo ö -wɔ -ta bha -ya -wo "dhü -a -bha -kë  
Atanna Gbö 'ka -sü, kö -ya 'sü -ya -ya ö -bha 'kɔ -gɔ "dhiü  
bha =në- 'gü. 'Sa -a -bha 'kɔ 'ö "dhü bha yö -mü kwa =në  
kwa 'ka "ni kö 'kwa 'to -kplü -sü -zë 'ka 'wɔn 'ö kwa -zu  
'dhö- 'gü 'ö kwa =nii -da sië bha- -bha, kö kwa -bha 'dhang  
-bho -a "dhiü -sü bha -ya 'to kwa =kwεng.

*Atanna -bha mε -nu -bha -ya wo -dt 'flëë- 'gü -sü*  
-dhiang 'wo- zë Eblö -nu -dhe

<sup>7</sup> 'Wɔn 'ö- -wɔn 'gü, 'yö Atanna -bha 'Nii- "slüüslü -yö  
dhiang zë 'ö- pö:

<sup>8</sup> «=Ya kë =dhe 'ka n -wɔ ma =dεε 'ö =dεε 'ka -a 'gü,

-ka 'to kö 'ka 'dhang bho- "dhiö,  
 'ka 'dho =kegbaandhe kë =dhe -ko  
 'ö ka "bheḿa -nu -wa -kë 'ka yi 'bha 'ka "wla -ta,  
 'ö 'wo n 'gü dan bha- 'dhö.

<sup>9</sup> -A -gɛn -mü =dhe ka "bheḿa -nu  
 -wo kë n -gɛn -mɔɔ yi 'bha 'ka "wla -ta,  
 'ö 'wo n 'gü dan,  
 'sa kö- -nu "yan -yö 'wɔn -nu  
 'a- kë sië- -nu kpö 'gü bha- -bha "dhü  
 -kwe -kaɔng -yiisiö 'ka.

<sup>10</sup> 'Wɔn 'ö- bhloɔ -yö ma n 'gü,  
 'yö 'a- pö- -nu zuëga -ya -nu -zian =në- -kë -kpeawo  
 -a -nu -zɔ 'gɔn -kɔ -nu 'gü,  
 'waa n dhoɔbhaa -zian dɔ tongtongdhö bha 'yö bha.

<sup>11</sup> A -sö -bhö yö =në- 'gü,  
 'a- pö 'wii 'dho wo -gɛn -da -ya -dɪ 'flëë- 'gü  
 -dhe 'ö n -yɛa =bhaa bha- 'gü tongtongdhö.»

<sup>12</sup> -A -kë "dhü -sü bha- 'gü, n dheebhang -nu, -kaa kë  
 -së kö mɛ 'bha zuëga 'ya 'dho kë yaa 'ka, "kɛɛ "gbɪ- 'ka  
 ka kpö 'gü, 'ö- -mɛ -yö -kan Atanna "yaan -sü bha- -bha.

<sup>13</sup> Kaa -zian -zë -ka ka 'ko -nu faan =në- dɔ -kpeawo kö 'ka  
 'dho- 'ka, kö -yö 'to- 'ka "dhü -yö zun- 'ka =dɛɛ 'ö Atanna  
 -wɔ 'sëëdhe -yö -wɪ 'ka bha- ziö -sü -bha. Kë "dhü kö mɛ  
 'bha 'ya 'dho kwaa ö -dɪ -zü 'ö 'wɔn yaa -yö "kpenng- -kë  
 -gɔ 'ö- zuë" -yö -kë 'zü -deewo "gloɔgloɔ. <sup>14</sup> -A pö 'a- wo  
 "dhü bha- 'kloɔ- -mü =dhe -ya kë =dhe -zɔ -gɔn -dhe -kɔ  
 'ö gun kwa -gɔ -a 'zü bho -yi 'ka bha, =ya kwa -kɔ 'kun kö  
 -yö 'to- 'ka "dhü -yö zun- 'ka -a "dhiütöyi -bha, kö Klisi  
 "tayɔɔ -nu -mü kwa 'ka.

<sup>15</sup> 'Wɔn 'ö- -wɔn 'gü, 'yö Atanna -wɔ -ya pö =dhe:  
 «'Ka- -wɔ ma =dɛɛ 'ö =dɛɛ 'ka- 'gü, 'ka "wɪ- -bha,  
 'ka 'dho ka "tɔ ta- -gɔ  
 =dhe -kɔ 'ö ka "bheḿa -nu -wo =kegbaandhe -kë 'ka

yi 'bha 'ka -a 'dhö» bha 'yö bha.

<sup>16</sup> -A -gɛn -mü =dɛɛ de "wɛɛ 'bha =në kë Atanna -wɔ ma 'yö -ya -gɔ -kɔɔ 'gü kö 'yii kë mɛ "pɛpɛ 'ö Moizö -yö zian bho- -nu 'ka 'ö go- -nu 'ka Ezitö -sɛ 'gü bha wo -zë -a -nu 'ka? <sup>17</sup> "ɛɛn de "wɛɛ 'bha =në 'wɔn -yö -siö Atanna -dɛɛ -a -nu "piö -kwɛ -kaɔng -yiisiö 'ka kö 'yii kë 'mɛ 'wo -da "dhiü 'ö 'wo ga "tɔng -ta bha wo -zë -a -nu 'ka? <sup>18</sup> "ɛɛn de 'bha =në Atanna -yö -sö -bhö -nu -dɛɛ 'ö- pö:

«'Wii 'dho -da -ya -dɪ 'flëë- 'gü -dɛɛ

'ö n -yɛa =bhaa bha- 'gü tongtongdhö.»

kö 'yii kë 'mɛ 'kö 'wo -ya -gɔ -kɔɔ 'gü bha- -nu 'ka?

<sup>19</sup> "kɛɛ 'sa kwa "yan -ya -dɛɛ 'gü =dɛɛ 'wii -da -dɛɛ 'ö Atanna -ya -dhiang zë "dhü bha- 'gü tɛan- 'ka 'dhang 'wii- bho- "dhiü bha =në- -wɔn 'gü.

#### 4

<sup>1</sup> -A -kë "dhü -sü bha- 'gü, =dɛɛ 'ö -kë =dɛɛ "plüün 'ö Atanna -ya bho kwa -dɛɛ 'ö -gban -ya -dɪ 'flëë- 'gü -dɛɛ 'ö- "piö bha- -bha bha- "tɔng 'yii ziö =kö bha, -ka -kwaa kë -së kö mɛ 'bha 'ya 'dho =slɔɔ ka kpö 'gü 'ö to =taama, 'ö =fië 'wɔn bha- 'gü. <sup>2</sup> -A -gɛn -mü =dɛɛ -kɔ do 'wo =naɔ -së bha- dɔ- 'ka -a -nu -gɔ yi 'bha 'ka bha =në 'wo- dɔ sië- 'ka kwa -gɔ 'pö =dɛɛ, -wɔ bha- -zun "dhiü -bhlɔɔ 'ö 'yii kë 'mɛ -a -nu 'gü -yö =see bha- -nu -gɔ bha- 'klɔɔ- -mü =dɛɛ 'wii kë 'dhang =në- bho- "dhiü kö -wo wo -zɔ 'gɔn Atanna -dɛɛ. <sup>3</sup> "kɛɛ mɛ 'kö kwa -zë 'kwa 'dhang bho -sü 'ka -wɔ bha- "dhiü bha, kwa -dho -da -dɛɛ 'ö Atanna -ya -dhiang zë 'ö- pö:

«Bhlɔɔ =ya 'ma n 'gü,

'ma -sö -bhö =dɛɛ 'wii 'dho -da -ya -dɪ 'flëë- 'gü

-dɛɛ 'ö n -yɛa =bhaa bha- 'gü tongtongdhö» bha- 'gü.

-A -gɛn -mü =dɛɛ "tɔng 'ö- pö sië- 'ka "dhü bha kö 'ö pë "pɛpɛ kö- -da, kö =yaa- =gban kë 'nu yi 'bha 'ka =waa- -yɛa



-nu bha- =gban 'dhö. ('Mε 'wo bha -da 'ö 'wii- wo mü bha -yö kē -to wo =nē- -nu -bha, -a 'dhe 'bha 'yii 'to Atanna -zē -bha.) <sup>4</sup> -A pö 'a- wo "dhü bha- 'klɔɔ- -mü =dhe 'wɔn 'ö -gban "kpɔngtaadhε waa- -tapē -nu -pē kē -sü -bha bha, -a -dhekpaɔyi "saɔplε -naa bha Atanna -ya -dhiang zē -dhe 'bha 'gü 'ö- pö:

«=Dhe 'ö =ya kē "dhü, 'yö Atanna -yö ö "tεε pa -a -dhekpaɔyi "saɔplε -naa bha- 'ka, kö =ya ö bo yē "pεpε bha- =gban kē -sü 'ka.»

<sup>5</sup> 'Sa 'wɔn do 'ö -gban -a pö 'ö Atanna -ya wo =dhe: «'Wii 'dho -da -ya -dɪ 'flēē- 'gü -sü 'ö n -yεa =bhaa bha- 'gü -sü -bha» bha

<sup>6</sup> mε -blεεsü -nu 'wo naɔ -sē bha- ma bha, -da 'ö 'wii- wo -dhe bha- 'gü bha- 'klɔɔ- -mü =dhe 'wii 'dhang =nē- bho- "dhiü, "kεε dɔ 'kwa- wo =dεε, mε- -tun =mɔɔ -bha 'ö -da mü.

<sup>7</sup> 'Wɔn 'ö- -wɔn 'gü, 'yö Atanna -yö =dεε -dee 'bha -ya bha 'yö bha. -Yö -bɔ Davi =nē- -ta 'yö yö -zē pö =taama kö- yi 'nē 'bha =ya =gwēē, 'yö- pö:

«=Ya kē =dhe 'ka Atanna -wɔ ma =dεε, -ka 'dhang bho- "dhiü, 'ka 'dho ka "tɔ ta- gɔ.»

<sup>8</sup> -A pö 'a- wo "dhü bha- 'klɔɔ- -mü =dhe =ya kē =dhe Zozue 'ö kē dɔ Moizö "piü -zun Izraεdhö -mε -nu -dhe "dhiü -sü 'gü bha -yö -da 'nu 'mε 'wo bha- -nu 'ka -dhe 'ö Atanna -ya pö bha- 'gü, kö 'yii 'dho -ya mü 'zü 'ö =dεε 'bha kpɔ. <sup>9</sup> -A -kē "dhü -sü bha- 'gü, kö -ya 'flēē- 'gü -sü 'ö =dhe -a 'dhe 'ö Atanna -ya wo -dhekpaɔyi "saɔplε -naa 'ka bha- 'dhö bha, -yö -tun 'mε 'wo 'dhang bho- -wɔ "dhiü -a -nu -bha 'ka =dεε. <sup>10</sup> -A -gεn -mü =dhe 'mε 'ö -da -ya 'flēē- 'gü -dhe 'ö Atanna "piü bha- 'gü, kö yē 'ö- -mε -ya kē bha 'yö dho- 'gü "tεεpadhe 'gü 'pö =dhe -kɔ 'ö Atanna -ya -kē 'ka -a 'dhö. <sup>11</sup> -A -kē "dhü -sü bha- 'gü, -ka -kwa kwa 'gü dɔ "gbɪ- kö 'kwa -da -dhe bha- 'gü. -Ka -kwaa kē -sē kö mε

'bha 'ya 'dho ɔɔɔgbɪɪdɪhɛ kɛ 'zü kwa kpö 'gü =dɛ 'mɛ 'wo  
gun yi 'bha 'ka bha- -nu 'dhö, 'ö- -mɛ -yö ö -dɪ =fië -yɛa  
bha- 'gü.

<sup>12</sup> -A -gɛn -mü =dɛ Atanna -wɒ bha pɛ "yaandɛ -mü,  
"sɪ -ya -dɛ, -a -bha "dhiüdɛ -zian -zë -yö -ziö -siangga  
'ö- "dhiü -zian 'dhö =plɛ -a -ta. =Ya "yɛ mɛ -bha -yö -dho  
'ö zun mɛ zuëpiüwɔn waa- mɛ 'nii- -bha -wɔn -nu -bha,  
'ö- -nu bho 'koo =dɛ -kɔ 'ö -dhaa -yö wü =nɛng bho- 'ka  
wü ga -bha 'ö zun- 'ka -a ga 'gü "yɔn -bha bha- 'dhö. Yö  
=në kwa -zɒ -gɔn 'ka -wɔn bha- -së waa- yaa -a -nu -bho  
'koo dɔ. <sup>13</sup> Pɛ "pɛpɛ 'kö Atanna -ya -da, -a 'bha 'kö yöö  
kë -bin 'gü -a wëëdhö 'yaa 'dhö. Yö 'ö kwa "kplɛng bho  
-dɛ -mɛ 'ka bha pɛ 'bha -pɛ 'bha 'yaa -bin -a -gɔ, -a =gban  
"pɛpɛ -yö zang -ta klangklangdhö.

<sup>14</sup> -A -kë "dhü -sü bha- 'gü, =dɛ 'ö -kë =dɛ "saabhomɛ  
'kpiki -kpiki 'ö kwaa Atanna -nu kwa -wɒ zun 'kwëë-, 'ö  
=ya ziö dhang- -nu =gban 'gü =ya -wo Atanna -kuu "dhiü,  
Yesu 'ö Atanna Gbö 'ka, 'ö 'kwa 'dhang bho- "dhiü 'ö 'kwa-  
-dhiang zë sië bha -yö kwa -gɔ bha, -ka -kwa kwa 'gü dɔ  
"gbɪɪ- kö 'kwa 'to -kplü -sü 'ka 'dhang -bho -a "dhiü -sü  
'kwa- -dhiang zë sië bha- -bha. <sup>15</sup> -A pö 'a- wo "dhü bha-  
'klɔɔ- -mü =dɛ yö 'ö kwa -bha "saabhomɛ 'kpii- 'ka "dhü  
bha -yö kwa -dɔ, -ya 'wɔn -dɔ =dɛ- "sɪ 'yaa kwa -dɛ kö  
'kwa 'dho 'wɔn yaa kë tongtongdhö. -A -gɛn -mü =dɛ -yö  
kë -tosɛa -kë 'pö kwi do ya- 'gü =dɛ -kɔ do 'kwa- kë sië-  
'ka ya- 'dhö. 'Ö Sɔtraan -ya 'gü dan 'pö =dɛ -kɔ do 'ö kwa  
'gü dan sië- 'ka bha- 'dhö. "Kɛɛ 'yö yö -zë 'yii 'wɔn yaa kë  
tongtongdhö. -A -wɔn 'gü, =ya kë =dɛ faan 'yii kë kwa  
'gü, -yö -mɔɔ -bha 'ö kwa -ta 'kun Atanna wëëdhö. <sup>16</sup> -A  
-kë "dhü -sü bha- 'gü, "sika 'bha -zian 'ya 'dho kë kwa 'gü,  
-ka -kwa =yɔɔn Atanna -bha -gblüdedɛ -gbloo 'ö -gasitɛ  
-kë kwa -dɛ -dɛ 'ka bha- "sɔɔ, -yö -dho kwa -wëë -ga,  
'ö kwa -mawɔn to, 'ö kwa -ta kun- 'kun "töng 'gü.

## 5

<sup>1</sup> -A -gɛn -mü =dɛ mɛ "pɛpɛ 'kö Atanna -ya -ya "saabhomɛ 'kpii- 'ka ö -gɔ 'kɔɔdhö bha -ya -ya "dhü kö -yö mɛ -nu -wɔ "dhiü =në- =loo ö -bha, "ɛɛn kö -ya -nu -bha "saa- =në- bho. <sup>2</sup> "Kɛɛ "st 'yaa kë 'ö- wo 'mɛ 'ö "dhü bha- -dɛ 'pö =dɛ mɛ -kpɛa =gban 'dhö bha =në- -wɔn 'gü, 'yö =mɔɔ- -bha 'yö 'wɔn 'ö -gban 'mɛ 'waa 'wɔn 'bha dɔ, "ɛɛn 'ö =wa -da Atanna "dhiü -a -nu -wɔn -bha bha- 'gü ma ö 'klɔɔ- 'ka, 'yö- -nu -wëë -ga. <sup>3</sup> 'Yö -ya mü 'zü 'yö ö -dɪ -bha 'wɔn yaa -nu -bha 'saa- bho 'pö =dɛ mɛ -kpɛa 'dhö. <sup>4</sup> -A -wɔn 'gü, mɛ 'bha 'yaa =mɔɔ- -bha kö -yö ö -dɪ -ya "saabhomɛ 'kpii- 'ka kö Atanna -zë 'yii- -mɛ -ya =dɛ -kɔ 'ö Aadhɔn -ya 'ka yi 'bha 'ka -a 'dhö.

<sup>5</sup> -A -kë "dhü -sü bha- 'gü, Klisi -dɪ 'pö 'yii ö -dɪ -ya. Atanna =në- -ya =dɛ -kɔ 'ö Aadhɔn -ya 'ka -a 'dhö, -a -gɛn -mü =dɛ -ya -pö ö -wɔ 'gü =dɛ:

«N Gbö -mü i 'ka, 'ma kë i Dë 'ka =dɛɛ.»  
 'Yö -ya mü 'zü 'ö- pö -dɛ 'bha 'gü =dɛ:

<sup>6</sup> «I -ya 'a- wo "saabhomɛ 'ka bha, i -dho 'to- 'ka "dhü 'ö- 'wɔn- yën =dɛ Mɛɛsisedɛkö -bha 'dhö.»

<sup>7</sup> Yesu bha =në 'ö gun kö -yö -tun "kpɔng ya- =taa, 'yö ö -wɔ "dhiü =wlü 'ö =bhɛa "gbɔ waa- "yanyi 'ka, -gbɛ "ɔɔ kë -sü 'ka Atanna 'ö =mɔɔ- -bha 'ö- dha ga -gɔ bha- -dɛ, 'yö Atanna -yö ö "tu 'to 'pö- -wɔ -bha -dhio 'ö- ma- -wɔ -ta bha- -wɔn 'gü. <sup>8</sup> -A -bha -kë Atanna Gbö 'ka -sü =gban waa- -bha -bha, -yö kë -wɪ -bha kö 'ö sëë suu =gban "pɛpɛ 'do 'do bho. Kë "dhü kö 'ö -gɔ -dho Atanna -dɛ "sia- -sü draan-. <sup>9</sup> =Dɛ 'ö =ya bo saan" bha- wo -sü 'ka "dhü, 'ö Atanna -yaa- 'wɔn dɔ =dɛ 'wɔn 'ö- -kë bha- du 'bhaa- -bha 'zü, 'yö- sü 'ö- -ya -tosɛa 'ö 'yaa yën -a -nu 'mɛ 'wo wo -gɔ dho- -dɛ "sia- -a -nu -dɛ -mɛ 'ka, <sup>10</sup> 'yö- sü 'ö- -ya "saabhomɛ 'kpii- 'ka =dɛ Mɛɛsisedɛkö 'dhö.

-*Kan Atanna -bha zian -bha -sü -dhio'wo- dɔ* Eblö -nu -ta  
<sup>11</sup> 'wɔn 'gbe =dede -pö ka -dhe -wɔn -yö yi -bha 'wɔn  
 'ö -gban Yesu Klisi -bha -kë kwa -bha "saabhomé 'kpii- 'ka  
 -sü -bha =dhe -kɔ bha- 'dhö bha- 'gü, "kɛɛ -a -ta -pɔ ka  
 -dhe -kɔ 'bha -yö 'mɛ kö ka 'wɔn 'gü ma -dhe -yö 'ya-  
<sup>12</sup> -A pö 'a- wo "dhü bha- 'klɔɔ- -mü =dhe kö dɔ 'kwa- wo  
 'nu =dɛɛ ya, ka -zë 'ka kë mɛ -nu -draan Atanna -wɔ -bha  
 -mɛ =në- 'ka. -A -gɛn -mü =dhe ka -da -bha zian -ta -yi  
 'yaa =dɛɛ, "kɛɛ 'yaa "dhü. Pë 'në -nu 'wo -gban Atanna  
 -wɔ -bha 'ö 'wo 'mɛ =wa -da -a -bha zian -ta -dee 'gü, -a  
 -nu =draan- -bha bha =në ka bha -wɔn 'dhö -tun -bha 'zü  
 kö -wo ka draan- -bha =dhe -kɔ 'wo 'yɔn nu- 'ka 'në -dee  
 -nu -dhe bha- 'dhö. 'Kaa -dho "dhiü -wɔn -zë -bha kö  
 'ka -bhöpë "gblügbü -bhö. <sup>13</sup> 'Sa -da Atanna -bha zian  
 -ta -sü zü -bho -ta -wɔn -nu 'wo =dhe 'yɔn 'ö mɛ -ya nu  
 'në -dee -dhe kö -yö "gla -a 'dhö bha 'mɛ 'kö- -bha -wɔn  
 'dhö -tun -bha, kö -yö -tun 'në =në- 'ka Atanna -bha zian  
 -ta bha, kö 'yii kë =kö pë 'dhe 'ö 'mɛ =wa kë mɛ "gblügbü  
 'ka -a -bha zian -ta 'wo- -bhö bha- -bhö -mɛ 'ka, kö 'yii kë  
 =kö 'mɛ 'ö 'wɔn -së waa- 'wɔn yaa -a -nu -bhokoo dɔ -a  
 'ka, <sup>14</sup> -a -gɛn -mü =dhe -bhöpë 'dhe 'kö bha -yö 'mɛ =wa  
 -kian -a -bha "ta bha- 'sü -sü 'gü, 'ö- -nu zuë" =ya 'wɔn -së  
 waa- 'wɔn yaa -nu -bho 'ko "piü -sü -yaki dɔ bha =në- -nu  
 -bha 'ka.

## 6

<sup>1</sup> -A -kë "dhü -sü bha- 'gü, -ka -kwa -dho "dhiü -zian  
 =në- mɔɔ- kö 'kwa Atanna -wɔ 'dhe 'ö 'wɔn zü -bho -ta  
 -wɔn -nu 'ka bha yö -zë -zuö kwa =taama, kö- 'dhe 'ö mɛ  
 "gblügbü -nu -bhöpë 'ka bha 'kwa yö =në- -bhö. -A -gɛn  
 -mü =dhe Atanna -wɔn zü -bho -ta -wɔn -nu 'wo =dhe -kɔ  
 "kpan -ya -sü 'dhö, 'ö -kë =dhe -kwaa "wlaawɔn -nu kë -sü  
 -zü -sü kö 'i 'dhang bho Atanna "dhiü -a 'dhö oo, <sup>2</sup> "ɛɛn  
 mɛ "zu -sü -nu waa- mɛ "zu 'klɔɔ- -nu 'kö 'wo bha oo, -kɔ

-ya mE =gbin- -sü (kö -wa -mE "dhiü bhea" wo Atanna -dhe) -sü -nu bha oo, 'mE =wa ga 'nu -a -nu -bö -wɔn -nu bha oo, "EEn Atanna -bha 'wɔn 'ö dho- bho mE 'gü -dhe 'bha=kpaɔyi -bha 'ö- "dhiütodhe 'yii 'dho kë bha- -dhiang -nu bha 'kwii 'dho 'to yö -zë pö -sü -bha -kpɛawo. -A -gEn -mü =dhe 'ka yö -zë =gban ma 'nu. <sup>3</sup>-Ka -dho "dhiü -zian =në- mɔɔ-. Pë 'dhe 'kö kwa -mawɔn 'dhö- -bha kö 'kwa-kë "ni kö Atanna -zë =ya "wɪ- -bha yö -mü -dho "dhiü -sü bha =në- 'ka.

<sup>4</sup> -A -gEn -mü =dhe mE "ʊʊ mE 'ö Atanna =ya bo 'wɔn -bho 'koo dɔ -sü nu -sü 'ka- -dhe 'ö =ya bo- dɔ -sü 'ka, 'ö -bhɔdhe 'ö go- "piü dhang- 'gü bha- -blɛɛsü =ya bhɔ- -mE -dhe, 'ö- -bha 'Nii- "slüüslü bha =ya -yɛa 'kun 'nu- -mE 'gü, <sup>5</sup> 'ö =yaa- 'wɔn dɔ =dhe Atanna -wɔ bha pë "nɛɛɛɛ -mü, 'ö 'wɔn "mlümlü -sü -nu 'ö Atanna dho-kë -dhekpaɔ dhia" 'gü bha =yaa- din -blɛɛsü -ga, <sup>6</sup> "kɛɛ 'ö =ya -ya mü 'zü =ya "kan Atanna -bha bha kö -dhio -dɔ -mE -ta "slë "wɛɛwɛɛ 'bha kö yöö kë =taamasü 'gü kö -yö 'go 'zü -deewo ö =sɔng bha- 'gü kö -yö -da Atanna -bha zian -ta 'yaa 'dhö 'zü. -A -gEn -mü =dhe =ya kë "dhü kö =ya Atanna Gbö bha- dɔ =plɛ -naa =në wo "dhü -bha kö -wo "si bho- -gɔ =dhe -kɔ 'wo- -kë 'ka yi 'bha 'ka -a 'dhö bha.

<sup>7</sup> -A pö 'a- wo "dhü bha- 'klɔɔ- -mü =dhe -bɔ Yesu 'ka -sü bha -yö =dhe pë ta 'kwa- wo sië bha =në- 'dhö. =Wa pë ta kö dha -yö ban- -bha -wɛɛndhö kö 'pë 'wo- ta bha -yö dhi- -mE -nu -gɔ, kö =waa- 'wɔn dɔ =dhe "sɛ bha "sɛ -së 'ö Atanna -bha 'dhuë- 'dhö- "piü yö -mü. <sup>8</sup> "Kɛɛ =ya kë =dhe "glɛɛn -kpɔɔ -nu waa- blëë yaya -nu =në =wa bhɔ -dhe bha- 'gü bha -oo, kö "sɛ -së =në bha "wɛ -ee? Kö "dhang -da -bha -wɔn =në =ya 'to kö -wa "gü.

<sup>9</sup> "Kɛɛ 'kö 'zü maa- zë "dhü -kɔ "ʊʊ -kɔ 'ö- 'gü, n "taɔngdë -nu, n 'dhang bho -sü -yö ka -zë ka "dhiü 'kpakpadhö, a- 'wɔn -dɔ =dhe zian -së 'ö dha -zian 'ka

bha =në 'ka- -ta. <sup>10</sup> Atanna bha pö 'aa- -bha. -A -wɔn 'gü, -a -zɔ 'yii 'dho bho 'wɔn -së -nu 'ka- -kë -a -dho -bha, -a -bha mɛ -nu -dhe, 'ö 'ka- zü bho "dhü 'yi bha- 'ka 'ka -tun 'ka "dhü -dɛɛ bha- 'bha 'ka. <sup>11</sup> "kɛɛ 'wɔn 'ö- -wɔn 'gü 'yö 'a- pö "dhü bha, kë "dhü kö -a -wɔn -pɛng 'ö ka -ta bha =në 'ka- 'kun "gbɪ- kö 'ka- -gɔ -da 'plöö. Kë "dhü kö -a 'dhe 'ö ka -zɔ 'dhö- 'gü bha -yö kë ka =dhe "dhiü =mɔɔ -sü 'ka. <sup>12</sup> 'Yaa n "piü =në- wo =dhe "fia -yö -da ka ga 'gü Atanna -bha zian bha- -ta, "kɛɛ kö 'ka 'mɛ 'ö- -nu 'gü 'yaa ga -zɔ -yö -a -dhe -sü bha- 'ka, 'ö to- 'ka "dhü 'ö zun- 'ka 'wɔn 'ö- "plüün bho- -nu -dhe bha- 'gü -wɔn kë -yi -bha bha =në- -nu -ga.

<sup>13</sup> "Plüün 'ö Atanna -ya bho Ablaamö -dhe yi 'bha 'ka bha, -yö kë- 'gü -sö -bhö, "kɛɛ =dhe 'ö -kë -dhe mɛ 'bha kö yöö kë 'kpii- kö -yö ziö yöö Atanna -mɛ ö -ta kö 'ö -sö -bhö 'to 'gü 'yaa 'dhö bha, 'yö- -bhö ö -dɪ 'to 'gü 'ö- pö:

<sup>14</sup> «Mang Atanna -mɛ ma =në 'a- pö,  
a -dho 'dhuë- kë i -bha,  
'ö i bhang -nu 'wo -kë 'gbe =dedewo.»

<sup>15</sup> =Dhe 'ö =ya "plüün bha- bho "dhü Ablaamö -dhe, -yö kë ö zuë" -kë -sɛa 'ö ö "yan to- 'gü -wɔn kë -sü -gɔ, 'ö to- 'ka "dhü ö zun- 'ka yi 'ö Atanna -ya 'gü -wɔn -kë 'ka bha- -bha. <sup>16</sup> -Sö -nu 'ö mɛ "bhɪ- -nu -wa -bhö =sië bha, -wa -bhö "dhü kö -wo 'dhang =në bho wo "dhiü, kö zaɔdhe 'ö 'wɔn 'bha ö mü- 'gü bha -yö yën, 'sa -a -bhö 'wo- wo "dhü bha, -wa -bhö 'mɛ 'ö 'kpii- 'ö -ziö -a -nu -ta =në- 'to 'gü. <sup>17</sup> -A -kë "dhü -sü bha- 'gü, -sö 'ö Atanna -ya -bhö 'pö "plüün 'ö- bho 'mɛ 'ö 'wɔn -së 'ö- -dhiang zë bha 'ö dho- kë- -nu -dhe bha- -wɔn 'gü bha -ya -kë "dhü kö -wa 'wɔn =në- dɔ =dhe ö -wɔ bha 'yii 'dho 'go "gblɪɪ tongtongdhö. <sup>18</sup> 'Sa =ya kë "dhü kö 'wɔn =plɛ =në Atanna 'yaa =mɔɔ- -bha kö -yö =sua kë- -wɔn 'gü, "ɛɛn kö- -wɔn -yö bho "gblɪɪ tongtongdhö bha. Yö -mü "plüün 'ö- bho bha waa- -sö 'ö-

-bhö bha =në- 'ka. -A -kë "dhü -sü bha- 'gü, 'mε 'ö kwa -zë 'kwa Atanna 'sü kwa zü -gban 'gü 'ka bha, -a -dhεa -bha =dhε 'kwa kwa faan =në- dɔ kö 'kwa 'to -kplü -sü 'ka 'pë 'ö- "plüün bho kwa -dhε 'ö kwa -zɔ 'dhö- 'gü bha- -bha. <sup>19</sup> 'Sa "plüün 'ö- bho kwa -dhε "dhü bha =në kwa -gɔ =dhε -piö kpö 'ö -kë "yitagɔ -bha 'ö =waa- -zuö "yi =wlöö 'ö "tεε 'yaa- 'sü bha- 'dhö, 'yö 'wɔn "gbu- suu 'bha -bha 'bha 'yaa kwa bho- -bha zian -ta, -a -gεn -mü =dhε "plüün do 'ö "dhü bha =në kwa 'dhang bho -sü 'dhö- "dhiü 'kpakpadhö =dhε -a 'gü -wɔn -dho kë. Yöö do bha 'zü =në- -kë 'yö Yesu -yö dho 'ö -da Atanna -dhɔkägükɔ 'ö dhang- 'gü bha- 'gü, sɔ "pεn =taama -dhε 'ö -dhɔkädhε =dede 'ka, 'ö "saabhοε 'kpii- doseng =në- -da -dhε 'ka, <sup>20</sup> 'ö Yesu Klisi 'ö Atanna -ya -ya kwa -bha "saabhοε 'kpii- 'ka -todhü 'ka =dhε Mεεsisedεkö 'dhö bha =yaa- zian "dhi "pɔ kwa -gɔ, 'ö =ya -da mü 'nu kwa -bha -da 'gü bha- 'gü.

## 7

Mεεsisedεkö bha- -dhiang 'wo- zë

<sup>1</sup> -A Mεεsisedεkö 'ö "dhü bha -yö -gun Atanna "yaandhe 'ö dhang- 'gü bha =në- -bha "saabhοε 'ka, 'yö gun -gblüdë 'ka 'pödhε 'wo- Sadhεmö -dhε -kë bha- 'gü. =Dhε 'ö Ablaamö gun 'go sië -gblü 'ö- =gɔɔn yi 'bha 'ka -gblüdë -nu 'ka, 'ö- -kɔ -yö -ziö -nu -gɔ bha- gɔɔndhε 'gü, 'yö Mεεsisedεkö bha 'ö nu- -gɔ zian-, 'yö 'dhuë- -kë -bha. <sup>2</sup> =Dhε 'ö =ya kë "dhü 'yö Ablaamö -yö pë "pεpε 'ö gun- -gɔ =dhε =naɔ 'dhö bha- -pε 'gü -kaɔng do, 'yö- -kaɔng do -naa nu- -dhε =dhε ö =slɔɔpë bha- 'nii- 'dhö. -A Mεεsisedεkö -tɔ bha waa- pö "dhü kö -wa -pö «-gblüdë 'ö pö 'aa- këwɔn -bha», 'yö 'pö- 'ö gun- 'gü -gblüdë 'ka bha- 'tɔ 'wo- Sadhεmö -kë bha, =waa- pö "dhü kö -wa -pö: «-ya -dt 'flëë- 'gü -sü». <sup>3</sup> Mε 'bha 'yii- Mεεsisedεkö bha- dë dɔ, mε 'bha 'yii- dhe dɔ kö yöö to- "bhεma -nu =në- bha. Mε

'bha 'yii- bho -yi do, me 'bha 'yii- ga -yi do. -Yö =dhe Atanna -bha 'ne =në- 'dhö. -A -bha -kë "saabhome 'kpii- 'ka -sü zü bho -yi 'yaa 'dhö, -a "dhiü -ya -dhe 'yaa 'dhö.

<sup>4</sup> Kaa =dede -ka MΞSisedekö bha- =bhlëë -kë 'kpii- -ko -ga bha. 'ME 'ö kwa 'ziü- Ablaamö -zë 'ö 'pë 'ö -yö -gblü "piü -a 'nii- bho sië- -dhe bha -yö ka 'gü =dhe kö me 'dëde =në bha -ee? <sup>5</sup> Dhevi bhang -nu 'ö Atanna -ya -nu -ya Izraedhö -me -nu -bha "saabhome 'ka ö -dhe bha, -yö -ben zë -sü 'ka- -bha 'tong- -nu 'gü =dhe Izraedhö -me -nu =gban "pεpε -wo wo =slöppë -nu 'nii- bho wo =në- -nu -dhe. 'Sa =ya kë "dhü kö -wa bho sië wo dheebhang -nu 'ö weng- -nu 'wo Ablaamö suu 'gü -në -nu 'ka bha =në- -nu -dhe "dhü bha. <sup>6</sup> "KEE MΞSisedekö 'kö Ablaamö -yö ö =slöc -pë -nu 'nii- bho- -dhe 'ö 'dhuë- -kë -bha "dhü bha weng- -nu -a -nu suu -zian 'yaa gun do. 'Sa 'ö gun "dhü kö Atanna =ya "plüün -së bha- bho 'nu Ablaamö -zë -dhe. <sup>7</sup> "KEE 'sa ka- 'wön -do 'kpakpadhö =dhe 'me 'kö- -due 'yaa 'kpii- 'me 'ö- -gö, 'yaa =möö- -bha kö -yö 'dhuë- kë- -me -bha. <sup>8</sup> =Ya kë =dhe kö 'kwa kwa "yan kpö 'wön bha- "piü -së =dede 'ka, Dhevi suu 'gü -në -nu 'wo "saabhome -nu 'ka =dεε Izraedhö -sε 'gü, 'ö Izraedhö -me -nu 'wo wo =slöppë -nu 'nii- bho sië- -nu -dhe bha -wo -ga. "KEE Ablaamö -bha -zë 'ö- bho 'me 'ö- -dhe bha -yö -ben zë -sü 'ka -a -bu 'gü Atanna -wü 'gü =dhe yö -zë 'yaa ga. <sup>9</sup> =Ya kë "dhü kö Dhevi 'ö- 'gü -në -nu 'wo pë 'nii- 'kun sië =dεε Izraedhö -me -nu -gö bha -yö kë ö =slöppë -nu 'nii- bho 'pö MΞSisedekö -dhe yi 'ö nu- 'ka Ablaamö -gö zian- yi 'bha 'ka 'ö ö =slöppë -nu 'nii- bho- 'ka- -dhe bha- 'ka =naa bha. <sup>10</sup> -A pö 'a- wo "dhü bha- 'klöc- -mü =dhe 'kö 'zü Ablaamö =yaa- bho kö Dhevi 'yii bho =kö, "KEE 'ö gun "dhü kö -yö Ablaamö 'gü. =Ya kë "dhü kö -ya -bho -a -nu =gban =në- -bha bho 'gü bha.

<sup>11</sup> 'Sa Atanna -bha 'tong- -nu 'ö- do Izraedhö -me -nu



-dhe bha- zü -yö -bho Dhevi waa- ö bhang -nu -a -nu -ya 'ö- wo "saabhomé 'ka ö -gɔ 'kɔɔ dho bha =në- -ta. -A -kë "dhü -sü bha- 'gü, =ya kë 'nu =dhe Dhevi waa- ö gbö Aadhɔn -nu -a -nu -bha "saa- bho -sü 'ö Atanna -gɔ 'kɔɔdhö bha -yö mɛbhɪdhe -kë =dhe -kɔ 'ö Atanna "piü =dhe -yö kë- 'ka -a 'dhö 'nu, kö pö 'a 'dho kë- -bha, kö "saabhomé -dee 'ö (Klisi) 'ka 'ö =dhe Mɛɛsisedɛkö 'dhö bha- nu -wɔn 'yii 'dho kë. "Kɛɛ yö =në 'yii kë "dhü 'yö "saabhomé -dee -wɔn 'dhö -da. <sup>12</sup> 'Sa "saabhomé -dee 'bha -zë =ya nu 'pö, -kaa pö kö 'tɔng- -nu 'wo 'wɔn bha- 'gü bha woo slëë- =naa bha. <sup>13</sup> -A -kë "dhü -sü bha- 'gü, kwa Dëmɛ 'wo- zaɔn -zɔn Mɛɛsisedɛkö 'ka "dhü bha -yö -gun 'kɔdhi "wɛɛ 'bha 'ö 'gü -në do -zian 'yii "saa- -blɛɛsü bho 'nu =kö -gwë "klɪ 'wo "saa- bho- -ta Atanna -gɔ 'kɔɔdhö bha- -ta do =në- 'ka. <sup>14</sup> -A pö 'a- wo "dhü bha- 'klɔɔ- -mü =dhe mɛ =gban -mɛ =gban -wa 'wɔn dɔ =dhe -yö -bho Zuda suu =në- 'gü. 'Sa 'mɛ 'kö 'wo bha -dhe 'bha 'kö mɛ yöö- yö 'sëedhe 'ö Moizö -ya -bɛn zë bha- 'gü =dhe -wo -gun "saabhomé 'ka 'yaa 'dhö.

<sup>15</sup> 'Wɔn 'ö dho 'wɔn bha- -ta "pɪ kwa -dhe 'zü 'kpakpadhö 'ö 'kwa- 'gü ma 'yö -mü "saabhomé -dee 'bha 'ö =dhe Mɛɛsisedɛkö 'dhö -a -ya -sü bha =në- 'ka. <sup>16</sup> -A -bha -ya -sü bha 'yii kë mɛ "bhɪ- -nu 'wo ga bha- -nu -bha 'tɔng- faan 'ka, -yö -kë "saabhomé 'kpii- 'ka "dhü 'gügbɪdhe 'ö =sii 'ö 'yaa yën 'ö gun- 'gü bha- 'gü bha =në- 'saa- 'gü. <sup>17</sup> -A pö 'a- wo "dhü bha- 'klɔɔ- -mü =dhe Atanna -wɪ -ya -pö -a -bu 'gü 'ö- pö =dhe:

«I -dho kë "saabhomé 'ka "sɛ 'tuü- 'ka =dhe Mɛɛsisedɛkö 'dhö.»

<sup>18</sup> =Ya kë "dhü kö 'tɔng- -blɛɛsü 'ö -gban "saabhomé -nu -bha 'ö gun bha -yö -bho -bha "st 'ö 'yii kë- -dhe, 'ö- -zun "dhiü -bhlɔɔ 'yii kë bha =në- -wɔn 'gü. <sup>19</sup> -A -gɛn -mü =dhe Moizö -bha 'tɔng- -nu bha 'wii ka Atanna

dhɔɔbhaa kë -sü bha- -gɔ -da 'plöö. "ΚΕΕ -zɔgɔndhɛwɔn -dee 'bha 'ö- fië- 'dhö 'dhö Moizö -bha 'tong- -nu -bha bha =në =ya zun kwa -dhɛ zang -ta =dɛɛ. Yö -mü Yesu Klisi =në- 'ka. -Gasitɛ yö =në- -bha 'yö 'kwa =yɔɔn sië Atanna "sɔɔ, kwa -zɔ -ya yö =në- 'gü.

<sup>20</sup> =Ya 'go mü 'zü, -sö 'ö Atanna -ya -bhö bha -yö mü. -A pö 'a- wo "dhü bha- 'klɔɔ- -mü =dhɛ mɛ -kpɛa -nu -bha -zë mɛ 'bha 'yii -sö -bhö -a -nu -ya -sü 'gü. <sup>21</sup> "ΚΕΕ Yesu -zë -ya "saabhómɛ 'ka -sü -zë Atanna -yö -sö -bhö 'ö- pö- -dhɛ:

«Mang Atanna -mɛ ma =në 'a -sö -bhö bha,  
'mii 'dho 'go n -wɔ -ta tongtongdhö.

A- -pö =dhɛ i -dho 'to "saabhómɛ 'ka "dhü "sɛ 'tuü- 'ka.»

<sup>22</sup> -Sö 'ö Atanna -ya -bhö "dhü bha- -wɔn 'gü, Yesu bha =në -mlɛɛ =bhlëësü 'dhɛ 'ö -da Atanna waa- mɛ "bhɪ- -nu -a -nu =zinng 'gü bha 'ö =slɔɔ- 'saa- 'gü.

<sup>23</sup> 'Ö go mü 'zü, "saabhómɛ -nu bha- mɛ -blɛɛsü -nu bha, gun 'wo- wo 'gɛɛ bha- 'klɔɔ- -mü =dhɛ wo -zë -wo -gung a sië, 'ö- -wɔn 'gü 'waa =mɔɔ- -bha kö -wo 'dho woo- "saa- bho -yë bha- 'ka "dhiü -kpɛawo. <sup>24</sup> "ΚΕΕ Yesu Klisi -bha -zë 'yaa "dhü. Yö -zë 'yaa ga, -a -wɔn 'gü -a -bha -kë "saabhómɛ 'ka -sü bha 'waa =mɔɔ- -bha kö -wo mɛ -dee dɔ- "gɛɛɛ 'gü. <sup>25</sup> 'Wɔn 'ö- -wɔn 'gü, 'yö mɛ "ɔɔ mɛ 'ö =yɔɔn Atanna "sɔɔ -a 'saa- 'gü 'ö =mɔɔ- -bha 'ö- -nu dha "pɛɛpɛdhö, 'ö- -bha -a -nu dha -sü "dhiütodhɛ 'yaa 'dhö bha 'yö bha. -A -gɛn -mü =dhɛ -yö "yaan "tüng =gban 'gü, -yö -bhɛa Atanna -dhɛ -a -nu -wɔn 'gü -kpɛawo.

<sup>26</sup> -A -kë "dhü -sü bha- 'gü, kö Yesu =në "saabhómɛ 'kpii- 'ö kwa -mawɔn -yö gun- -bha, 'ö "slüüslü, 'ö pö 'aa- -bha, 'ö 'yii 'wɔn yaa kë tongtongdhö, 'ö Atanna -ya -kan 'wɔnyaakémɛ -nu -bha, 'ö- sü 'ö- -ya -dhɛ =bhlëësü 'ö dhang- -ta "dhüng 'gü bha- 'gü bha- 'ka. <sup>27</sup> -A -gɛn -mü =dhɛ yö =në 'yaa =dhɛ "saabhómɛ 'kpii- -kpɛa 'wo to -a

-nu 'dhö kö -wo wo -dɪ -bha 'wɔŋ yaa =në- -bha "saa- bho =kö -blɛsü yi =gban 'ka kö -wo gun -na "sɛgümɛ -nu -bha bho. "kɛɛ -a -bha -zë "saa- do 'ö- bho "dhü 'yi bha- 'ka ö -dɪ nu -sü 'ka bha =në to- -bha. <sup>28</sup> -A pö 'a- wo 'zü "dhü bha- 'klɔɔ- -mü =dɛ mɛ "pɛpɛ 'kö 'wo -kë "saabhómɛ 'kpɪi- 'ka Moizö -bha 'tɔŋg- "gblɔɔ 'piü bha- 'bha këwɔŋ -nu 'wii Atanna -zɔ 'kun -së 'ka, "kɛɛ Yesu 'ö -kë Atanna Gbö 'ka, 'ö -sö -bhö -a -ya -sü 'gü kö =ya bo 'tɔŋg- -zë dɔ -sü 'ka 'nu bha =në pö 'aa- -bha -a wëédhö. Yö =në dho 'to "slüüslü 'ka "dhü "sɛ 'tuü- 'ka.

## 8

*Yesu -bha -kë kwa -bha "saabhómɛ* 'kpɪi- 'ka -sü -dhiang 'wo- zë

<sup>1</sup> 'Wɔŋ "pɛpɛ 'a- pö sië bha- -gɔ 'ö- 'gü yö -mü =dɛ "saabhómɛ 'kpɪi- 'ö- suu 'dhö "dhü bha =në kwa -gɔ. Yö =në -ya -sü 'ka -yɛa =bhlëesü ö Atanna 'ö- -bha 'gügbɪdɛ -dhiang 'yaa zë bha- -kɔ -së 'gü -dɛ 'ö- -bha -gblüdédɛ -gblɔ "sɔɔ bha- 'gü dhang- 'gü. <sup>2</sup> Yö =në "saabhómɛ 'kpɪi- këwɔŋ -nu bha- kë sië Dëmɛ -yɛa =dede 'ö- -dhökëgükɔ 'gü dhang- 'gü 'ö yöö =dede =në- -pë -kë, 'ö mɛ "bhɪ- -kɔ 'yii -da -a -yë 'gü =dɛ Dhevi bhang -nu -bha bha- 'dhö bha- 'gü.

<sup>3</sup> =Dɛ -kɔ do 'ö "saabhómɛ 'kpɪi- 'wo Atanna -gɔ 'kɔɔdhö "kpɔŋgtaadhɛ ya- 'gü, 'wo pë -nu 'wo nu- 'ka- -gɔ 'kɔɔdhö waa- "saapë -nu =në "dhiü =loo- 'ka -a 'dhö, -a -dhɛa -bha 'pö =dɛ kwa -bha bha pë 'bha -yö =slɔɔ kö -ya "dhiü =loo 'pö Atanna -bha. <sup>4</sup> =Ya kë 'nu =dɛ -yö -to "kpɔŋg =taa yö kö 'yii 'dho dhang- 'gü, kö 'yii 'dho kë -zianwo 'nu "saabhómɛ 'ka. -A -gɛŋ -mü =dɛ kö mɛ 'wo "kpɔŋg =taa yö 'ö Zuifö -nu -bha 'tɔŋg- -ya -nu -ya, 'ö 'wo yë do bha- kë sië bha -wo -dhö. <sup>5</sup> 'Sa -a 'dɛ 'kö 'mɛ 'wo "kpɔŋg =taa yö 'wo- kë sië bha -ya 'dɛ 'ö dhang- 'gü -a

"blɛɛn- =në- 'ka. -A -gɛn -mü -dhɛ -wa -kë =dhɛ -kɔ do  
 'wo- -kë 'ka dhang- 'gü =në- 'dhö =dhɛ -kɔ do 'ö Moizö  
 -bha gun- 'ka -a 'dhö. -A pö 'a- wo "dhü bha- 'klɔɔ- -mü  
 =dhɛ 'ö gun kö Moizö yöö Atanna zü -ya 'gü -kɔ 'ö gun sɔ  
 'kɔ 'ka Izraɛdhö -mɛ -nu kpö 'gü bha- dɔ, 'yö Atanna -ya  
 pö- -dhɛ:

«Moizö, -bhö -a kë -së kö 'kɔ 'ö bhii- dɔ bha  
 -yö kë =dhɛ -kɔ 'a- zɔn 'ka i -dhɛ -tɔn -gbin- bha =në-  
 'dhö "kpöödhö.»

<sup>6</sup> "Kɛɛ dɔ 'dhɛ 'kwa- wo =dɛɛ ya, -duɛ bha- 'dhɛ 'ö  
 Atanna -ya nu Yesu Klisi -zë -dhɛ bha -yö 'kpii- 'ö -ziö  
 'mɛ kö 'wo bha wo -zë -a -nu =gban -bha -ta. -A -gɛn -mü  
 =dhɛ -mlɛɛ -dee 'dhɛ 'ö- -da kwa =zinng 'gü -a 'saa- 'gü  
 bha- -bhlëë -yö 'kpii-, 'yö -ya mü 'zü 'yö Atanna -yö "plüün  
 -sɛngbɔ -nu 'wo -ziö Moizö -bha 'tɔng- -nu -ta bha- bho  
 kwa -dhɛ.

<sup>7</sup> =Ya kë 'nu =dhɛ -mlɛɛ -blɛɛsü 'ö Atanna -ya -kë kwa  
 'ka 'ö bɔ- 'ka Moizö -bha 'tɔng- -nu -ta bha- du 'yii 'to-  
 -bha, kö 'yii 'dho- -dee 'bha -da kwa =zinng 'gü 'nu -deewo.

<sup>8</sup> "Kɛɛ yö =në 'yii kë "dhü 'yö Atanna -yö dhiang zë ö -bha  
 mɛ -nu -dhɛ 'ö -gɔ 'sëédhɛ 'gü 'ö- pö:

«A -dho -mlɛɛ -dee 'bha -da yaa Zuda -gɔ 'kɔɔmɛ -nu  
 waa- Izraɛdhö -mɛ -nu -kpɛa 'wo to bha  
 yi =zinng 'gü "tüng 'bha 'gü, -a "tüng -yö nu sië.

<sup>9</sup> -Mlɛɛ 'dhɛ 'ö maa- kë- -nu 'ka bha  
 'yii 'dho kë =dhɛ -a 'dhɛ 'a- -kë -nu "bhɛma -nu 'ka yi 'bha  
 'ka,

'ö 'a- -nu bho =dhuëndhɛ 'gü Ezitö -sɛ 'gü bha- 'dhö.  
 -A -gɛn -mü =dhɛ -mlɛɛ -blɛɛsü 'ö gun yi =zinng 'gü bha,  
 'wii- 'gü -ta 'sü.

Yö =në- -wɔn 'gü 'yö mang -dɪ 'pö n "tɔ 'yii kë- -nu -wɔn  
 -bha.

<sup>10</sup> "Kɛɛ a -dho -mlɛɛ -dee 'bha -da yaa Izraɛdhö -mɛ -nu  
 yi =zinng 'gü.

=Ya kë =dhe "töng 'dhe 'a "wɪ sië- 'ka bha =ya =loo,  
 a -dho ma 'tong- -nu bha- -nu -da -a -nu 'nii- 'gü,  
 'ö 'a- -ben zë- -nu zuë" -bha.

A -dho kë- -nu -bha Atanna 'ka,  
 'ö 'wo -kë 'pö n -bha 'ka.

<sup>11</sup> -A "töng bha =ya =loo, mɛ 'bha 'yii 'dho- pö 'ö ö "tɛado  
 =klang kë,

"ɛɛn mɛ 'bha 'yii 'dho- pö ö dheebhang -dhe =dhe:

«-Bhö kwa Dëmɛ dhɔɔbhaawɔn -nu draan- kö 'i kwa  
 Dëmɛ dɔ»;

-A -gɛn -mü =dhe -a 'në 'sɛɛnnë -nu oo, -a -mɛ "gblügblü  
 -nu oo,

-a -nu =gban -dho n dɔ.

<sup>12</sup> -Da -nu 'wo- wo n "dhiü bha, a -dho -a =gban -mawɔn  
 'to,

'ö n -zɔ -yö bhɔ- -nu këwɔn yaa -nu bha- 'ka.»

<sup>13</sup> =Ya kë =dhe Atanna =ya -mlɛɛ -dee 'bha -da kwa  
 =zinng 'gü -wɔn -dhiang zë =dhe -kɔ bha- 'dhö bha -oo,  
 kö- -blɛɛsü bha 'yii kë zii =naa bha -ee? 'Sa 'wɔn 'dhe 'kö  
 =ya kë zii kö- =dhɛng -wɔn =në =ya 'to.

## 9

*Atanna -dhɔkägüko* 'ö "kpɔng =taa yö waa- 'dhe 'ö  
 dhang- 'gü -a -dhiang 'wo- zë

<sup>1</sup> -Mlɛɛ -blɛɛsü 'ö gun Atanna waa Izraɛdhö -mɛ -nu  
 -a -nu =zinng 'gü "dhü bha, 'wluu- -nu 'wo- -ya 'ö 'wo gun  
 "saa- bho sië Atanna "dhiü -a -bha -yö -gun, 'yö -dhe 'ö  
 mɛ "bhɪ- -nu -wa -pë -kë -a -dhɔkëdhɛ 'ka 'ö gun mü.

<sup>2-3</sup> -Dhe 'ö "dhü bha sɔkɔ 'ö gun 'mü -yö -gun "pɛ -sü 'ka  
 'ö 'gü 'kɔɔdhö sɔ 'ka -dhe =plɛ =në- 'gü. -A -blɛɛsü bha  
 'yö 'wo- -dhe Atanna -dhɔkë -dhe. -Dhangbha 'wo gun-  
 dɔ sië- -gɔ 'kɔɔdhö bha oo, -tabɛdhi waa- 'bluu- 'wo gun-  
 -dhɔkë sië- 'ka bha, -wo -gun -dhe 'dhe bha =në- 'gü. 'Yö  
 -dhe =plɛ -naa 'ö gun 'kɔɔdhö =yën bha 'wo- -dhe -dhe

Atanna -dhɔkë -dhɛ =dede. <sup>4</sup> "Saa- bho -ta -pë 'wo- -pë -kë 'ö- =gban gun "sënnng 'ka, 'ö 'wo gun -dhasiklɔɔ "gü sië- -ta bha oo, =gbëë 'ö- -nu -zɔ -da -mlɛɛ bha- -ta 'ö "sënnng -yö gun- 'pö- -bha bha, -wo -gun -dhɛ 'dhɛ bha =në- 'gü. 'Yö 'pë 'ö kwa "bhɛma -nu -wa -bhö yi 'bha 'ka "tɔng -ta 'wo- manö -kë bha- 'bha- gun pë "fië 'ö- 'gü 'ö- =gban gun "sënnng 'ka bha oo, "dhü 'ö Aadhɔn gun- 'kun sië ö =kwɛɛ- 'ö ka ö "bin -ya yi 'bha 'ka bha waa- -gwë "pɛn -nu 'ö -mlɛɛ bha- 'gü 'tɔng- -nu 'wo gun -bɛn zë -sü 'ka- -ta bha 'wo gun =gbëë bha- 'gü. <sup>5</sup> 'Yö 'wo Atanna -bha "kië -nu 'wo- -zɔn =dhɛ -yö -dhɛ bha- 'gü bha- "blɛɛn- -kë =gbëë bha- -ta "dhüng 'gü. 'Yö 'wo- gban "dhiü -pɔ -dhɛ 'dhɛ 'ö Atanna -yö mɛ -mawɔn to- -bha bha- -ta. "Kɛɛ 'wɔn 'dhɛ -nu 'kö 'wo bha- -nu -bho 'ko -ta "tüng 'yaa kë =ni.

<sup>6</sup> Pë -nu bha- -nu -ya -kɔ 'wo gun -ya sië- 'ka Atanna -gɔ 'kɔɔdhö 'yö bha. 'Yö "saabhómɛ -nu 'wo gun -da sië sɔkɔ bha- 'gü -dhɛ -blɛɛsü bha- 'gü yi =gban "pɛpɛ 'ka, 'yö 'wo wo -bha "saabhoyë bha- -kë. <sup>7</sup> 'Yö- 'gü -dhɛ =plɛ -naa 'ö 'kɔɔdhö =yën bha "saabhómɛ 'kpii- bha yöö do =në -da mü -kwɛ -bha 'do 'do, wü 'ö "saa- bho- 'ka Atanna -dhɛ ö -dɪ -bha 'wɔn yaa -nu waa- "sɛgümɛ -nu =gban "pɛpɛ -bha -nu 'wo- -kë wo tii -bha -a -wɔn 'gü bha- =yɔɔn bha- 'ka. <sup>8</sup> -Kɔ 'ö Atanna -bha 'Nii- "slüüslü -ya -zɔn 'ka kwa -dhɛ =dhɛ kwa "yan 'dhö -tun -dhɔkë 'gü -kɔ -blɛɛsü 'kö bha- -bha, kö zian 'ö dho- -dhɔkë -dhɛ =dede 'gü 'yii "pɔ -kö bha 'yö bha. <sup>9</sup> 'Sa 'wɔn 'dhɛ 'kö bha -yö -gun 'wɔn 'dhɛ 'kwa- -dhiang zë sië ka -dhɛ =dɛɛ ya =në- zɔn 'ka 'ka. Kë "dhü kö 'kwa- 'wɔn dɔ =dhɛ -tuüpe -nu waa- pë "wɛɛdhɛ -nu 'wo "saa- bho- 'ka =sië Atanna -dhɛ bha- 'bha 'yaa =mɔɔ- -bha kö -yö bɔn bho mɛ -bha -todhü 'ka. <sup>10</sup> -A -gɛn -mü =dhɛ "saa- -nu 'wo- bho "dhü bha -wa -bho -bhöpë -nu oo, müpë -nu waa- -kë "slüüslü -zu bho -kɔ

suu 'gbe =në- 'ka "kɔŋg =taa 'dhu 'gü. Kë "dhü kö "töng 'ö Atanna dho- =gban "pɛpɛ "gla- 'ka bha -yö =loo.

<sup>11</sup> "ΚΕΕ Klisi -zë -bha kë 'ö- wo "saabhomε 'kpii- 'ka bha, -yö -kë 'ka "dhü "töng 'kwa dɔ- 'ka ya =në- 'gü. Kë "dhü kö 'ö kwaa- Atanna -nu kwa -kɔ 'wü 'koo =dedewo "pɛpɛdhö. -A -wɔŋ 'gü, -a -bha "saa- -bho 'gü -kɔ 'ö -da 'gü bha- =bhlëë -kë 'kpii- -kɔ -dhiang 'yaa zë, yöö do bha pö 'aa- -bha. ΜΕ "bhɪ- -nu 'wii yö -zë dɔ. =Ya kë "dhü kö "kɔŋgtaapë 'yaa -mü. <sup>12</sup> Klisi -bha -da -kɔ do 'ö- wo Atanna -dhɔkë -dhe =dede bha- 'gü 'ö- 'bha 'yaa- "dhiü "εεŋ 'ö- 'bha 'yaa =taama 'zü bha, 'yii dho mü -bhɪ =yɔɔŋ waa- -dunë =yɔɔŋ 'ka =dhe "saabhome -blɛsü -nu -bha bha- 'dhö, -yö -da mü ö -dɪ =yɔɔŋ =në- 'ka, 'yö- -bha 'saa- "dhiü "wɪ -sü bha Atanna -yö kwa -mawɔŋ to- -wɔŋ 'gü 'yö kwa gba =sii 'ö 'yaa yën -a 'ka. <sup>13</sup> -A pö 'a- wo "dhü bha- 'klɔɔ- -mü -dhe "sanni -du gɔŋ =yɔɔŋ -nu, "εεŋ -bhɪgɔŋ =yɔɔŋ -nu, "εεŋ -du -dhee -nu 'wo- -gü 'ö 'wo- "yɪɪ 'yi bho 'wo- =wɛŋŋ 'mε 'ö bian 'dhö- -nu -bha -a -nu -ta kö -wo kë "slüüslü =dhe -kɔ 'ö- -nu -bha 'tɔŋg- -ya pö- 'ka -a 'dhö -a "dhiü -yö "wɪ, kö Atanna -ya -nu -ma -wɔŋ 'to bha -oo, <sup>14</sup> 'yö Klisi =yɔɔŋ -zë =wɛ? "ΚΕΕ kö yö =në yö -zë 'ö ö -dɪ nu "saapë 'ö pö 'aa- -bha -a 'ka Atanna -dhe 'Nii- "slüüslü 'ö 'yaa ga tongtongdhö 'ö Atanna -ya -ya 'gü bha- faan 'ka. -A =yɔɔŋ bha -yö -mɔɔ -bha 'ö kwa -zu "wlaawɔŋ -nu 'kwa- -kë bha- -wɔŋ 'gü, 'ö 'kwa -kë "puu Atanna wëëdhö, 'ö kwa -zɪ 'yaa -bö -a -nu -wɔŋ -ta 'zü. Kë "dhü kö 'kwa Atanna "yaandhe bha =në- -dhɔkë.

<sup>15</sup> 'Wɔŋ 'ö- -wɔŋ 'gü, 'yö Klisi =në -mlɛε -dee 'ö -da kwaa- Atanna -nu kwa =zinng 'gü bha- -da -mε 'ka bha 'yö bha. Kë "dhü kö 'mε 'ö- -nu -dhe kö -wo kë ö -bha 'ka bha -wo 'wɔŋ -së 'ö- "plüün bho- -nu -dhe 'ö- "dhiütodhe 'yaa 'dhö bha- =slɔɔ. -A =slɔɔ 'wo- wo "dhü bha -wa -wo 'mε 'ö ga- -nu -wɔŋ 'gü, kë "dhü kö 'ö- -nu -gɔ -ta 'dhɔ

Atanna -gɔ 'wɔn yaa -nu 'wo- -kë kö -wo -tun -mlɛɛ zii bha- 'gü bha =në- 'saa- 'gü.

<sup>16</sup> -A pö 'a- wo "dhü bha- 'klɔɔ- -mü =dhe 'waa mɛ 'bha 'kɛan- 'gü -dhiang zë kö- -mɛ 'yii ga. <sup>17</sup> 'Kö 'zü- -mɛ =ya 'to "yaan =ya ö 'kɛan- -gblü -kɔ =gban pö, "kɛɛ -a -mɛ =ya ga =në- wo 'yö =bhlëë -yö -kë 'kɛan- 'gü -dhiang -bha. 'Ö -tun -zë bho "yaan =bhlëë 'yaa kë- -bha. <sup>18</sup> 'Wɔn 'ö- -wɔn 'gü, 'yö -mlɛɛ -blɛsü -zian 'ö Atanna -ya -kë kwa 'ka bha-zü 'yii bho "wɛɛwɛɛ kö wü 'bha =yɔɔn 'yii =wɛnng bha 'yö bha. <sup>19</sup> -A -gɛn -mü =dhe =dhe 'ö Moizö =ya ö bo -ziö Atanna -bha 'tɔng- -nu 'ö- -bɛn zë Izraɛdhö -mɛ -nu -dhe yi 'bha 'ka bha- 'gü -sü 'ka- -nu -dhe =dhe -kɔ 'ö- pö- 'ka -a 'dhö, 'yö -du 'në =yɔɔn waa- -bhɔgɔn =yɔɔn waa- "yi -a -nu sü, 'yö "dhü 'bha 'wo- -dhe izɔpö, ('ö- "dhe -yö bho gɛnng "dhe -bha) bha- kwɛɛ" do sü, 'yö waa wü kaa- 'ö =waa- kë -zaɔndhö -a -nu -da 'ko "piü, 'yö- -da =yɔɔn bha- -bhaa, 'yö- -fɛnfɛn -kë Atanna -bha 'tɔng- -nu bha 'wo gun -bɛn zë -sü 'ka 'sëedhe 'ö- 'gü bha- -nu -ta, 'yö dho 'yö- 'bha =wɛnng Izraɛdhö -mɛ -nu bha- -nu -ta -dhe -kɔ do bha- 'dhö kö -ya pö sië:

<sup>20</sup> «-Mlɛɛ 'ö Atanna -ya -da kɛng- -nu ka =zinng 'gü bha, -a zü -bho -ta -pë =në =yɔɔn 'a- =wɛnng sië ka -ta bha- 'ka.»

<sup>21</sup> 'Yö dho 'ö Atanna -dhɔkɛgükɔ 'ö sɔ 'ka, ('ö 'tɔng- =gbëë 'dhö- 'gü) bha- -bha -kë "dhü waa- 'gü -pë =gban "pɛpɛ 'dhö. <sup>22</sup> -A -kë "dhü -sü bha- 'gü, mɛ =ya mɛ "yan kpɔ- "piü, mɛ -ya 'wɔn -dɔ Atanna -bha 'tɔng- -nu -bha =dhe pë "pɛpɛ 'wo 'bɔn bho- 'ka mɛ -bha bha, -wa 'kpii- -dhe =gban -bho =yɔɔn =në- 'ka. =Ya kë "dhü kö Atanna 'yaa 'wɔn yaa -zë 'bha -mawɔn 'to "wɛɛwɛɛ kö pë 'bha =yɔɔn 'yii =wɛnng.

<sup>23</sup> 'Bɔn -bho pë -nu 'wo "kpɔng =taa yö- -nu -bha -kɔ -nu 'wo gun yi 'bha 'ka 'yö bha. 'Sa yö -zë -yö -gun 'wɔn -nu 'wo -kë dhang- 'gü -a -nu -zɔn 'ka 'ö Atanna -ya -zɔn



kwa-dhε =në- 'ka. -A -kë "dhü -sü bha- 'gü, kö -a 'dhε 'ö dhang- 'gü 'ö yö -zë 'ö =bhlëesü 'ö -ziö "kpuŋg =taa -bha -ta bha- -bha "saa- -bho 'ka -pë bha, -a -dhεa -bha =dhε -yö kë =bhlëesü 'pö kö -yö ziö- 'ka "kpuŋg =taa -bha -nu bha- -nu -ta. -A 'dhε 'ö "dhü bha yö -mü Klisi =në- 'ka. <sup>24</sup> -A pö 'a- wo "dhü bha- 'kloɔ- -mü =dhε Atanna -dhökëgüko 'dhε 'ö Klisi -yö -da 'gü dhang- 'gü bha mε -kɔ "dhε 'yii- dɔ, -a -gɛn -mü =dhε -a 'dhε 'ö mε -ya dɔ bha -yö -gun -a =dede -sü 'ö -da 'gü bha =në- "blɛɛn- 'ka. -Yö -da -sü 'ka dhang- 'gü -dhε =dede =në- 'gü 'ö dɔ Atanna -kuu "dhiü. Kë "dhü kö 'ö kwa 'gü -dhiang zë- -dhε -kpɛawo. <sup>25</sup> Zuifö -nu -bha "saabhomε 'kpii- 'kö 'wo gun bha -wo -gun -da sië Atanna -dhökë -dhε 'kpiisü bha- 'gü "dhü -kwε -bha 'do 'do -kwε "pɛpɛ =gban =në- 'ka, 'yö 'wo- -nu -bha "saa- bho, "kɛɛ Klisi -zë -da 'ö- wo dhang- 'gü bha 'yii 'dho kö -yö ö -dɪ kë "saa- 'ka -dhε do 'gü kplɔnkplɔndhö. <sup>26</sup> 'Yaa "dhü 'nu kö -yö -dho saan" bha- wo -gɛn -yan 'gbε =dede 'ka, 'ö- zü bho "kpuŋg =taa -dhε -da "tüŋg 'gü. "Kɛɛ -yö nu -kɔ doseng 'ö- 'bha 'yaa- "dhiü 'ö- 'bha 'yaa- =taama bha- -wo "tüŋg -totaamasü ya =në- 'gü kö 'ö mε "bhɪ- -nu -bha 'wɔn yaa bho- -nu -bha -a -bha "saa- 'ö- bho bha- 'ka. <sup>27</sup> =Dhε 'ö -kë =dhε 'waa ga =plɛ, 'ö =wa ga -kɔ do bha- wo kö Atanna -bha za -dɔ mε -bha -wɔn =në =ya 'to bha, <sup>28</sup> Klisi -dɪ 'pö -yö ö -dɪ -nu -gɛn -yan doseng 'ka -kɔ do bha =në- 'gü kö -yö kë 'bɔn -bho mε 'gbε =dede -bha -gɛn 'ka, -yö -dho -ya mü 'zü 'ö nu =plɛ -naa wo, "kɛɛ -yö -dho yö -zë wo "dhü 'mε 'wo "yan 'to sië- -gɔ bha =në- -nu -wɔn 'gü kö -ya -nu dha -sü bha- -gɔ -da 'plöö, 'yii 'dho- wo 'bɔn -dee 'bha -bho mε -bha -wɔn -zë 'gü.

## 10

<sup>1</sup> 'Wɔn -së -nu 'ö- nu -wɔn -yö gun bha Moizö -bha 'tɔŋg- -nu -zë -wo -gun "blɛɛn- =në- 'ka, 'waa gun- =dede

'ka. -A -gɛn -mü =dhɛ 'ö gun "dhü kö Atanna 'yii- 'bha kē =kö. "Kɛɛ 'tɔng- -nu kö 'wo bha 'waa =mɔɔ- -bha kö -wo 'mɛ 'wo- "piü 'wo =yɔɔn Atanna "sɔɔ -a -nu 'bha kē "slüüslü -a wëëdhö. -A pö 'a- wo "dhü bha- 'klɔɔ- -mü =dhɛ -wo -dho =mɔɔ- -bha -kɔ -kē =dhɛ kö "saa- do bha =në 'wo- bho "dhü -kpɛawo -kwɛ =gban "pɛpɛ -ta. <sup>2</sup>=Ya kē 'nu =dhɛ Atanna mɔɔ- -kɔ suu 'dhɛ 'ö bha 'mɛ 'wo- -kē bha -ya -nu -kē "slüüslü -a wëëdhö "pɛɛpɛdhö, kö 'wii 'dho wo -dɪ yö 'nu 'wɔnyaakëmɛ 'ka, 'ö 'wo "saa- bha- bho -kpɛawo, kö -wo -dho wo bo "saa- bho -sü 'ka. <sup>3</sup>"Kɛɛ "saa- zian 'wo- bho "dhü bha =në- -nu -zɔ -da -a -nu këwɔn yaa -nu -ta -kwɛ "pɛpɛ =gban 'ka. <sup>4</sup>-A -gɛn -mü =dhɛ -dugɔn -nu waa- -bhugɔn -nu -zë -kë "saa- 'ka -sü 'yaa =mɔɔ- -bha kö -yö 'wɔn yaa bho mɛ -bha tongtongdhö.

<sup>5</sup>'Wɔn 'ö- -wɔn 'gü, 'yö 'ö gun kö Klisi yöö nu "kpɔng =taa 'yö- pö Atanna -dhɛ:

«N Dë Atanna, wü -nu 'wo- -kë i -dhɛ "saapë 'ka,  
 "ɛɛn pë -nu 'wo- =gbaɔ i -gɔ bha- 'bha "dhia 'yii 'ma i 'gü,  
 "kɛɛ mang =dede =në 'i n -dhü -pë -kë  
 kö 'a kē 'wɔn bha- këmɛ 'ka.

<sup>6</sup>'Wɔn yaa -nu -bha "saa- "pɛpɛ 'wo- bho,  
 "ɛɛn -tuü -pë "pɛpɛ 'wo- zë 'wo- -gü i -dhɛ bha- 'bha 'yii  
 i -zɔ 'kun.

<sup>7</sup>'Wɔn 'ö- -wɔn 'gü, 'yö 'a- pö:  
 Mang =dede =në maa nu kö 'a i dhɔɔbhaawɔn bha- kē  
 =dhɛ -kɔ 'ö -bɛn zë -sü 'ka- 'ka n -bu 'gü  
 'tɔng- 'sëëdhɛ 'gü -a 'dhö bha 'yö bha, ma Atanna.»

<sup>8</sup>-A pö 'ö- wo bha -ya -pö -kö -blɛɛsü =dhɛ:  
 «'Pë 'i- =mɔɔ 'yaa -mü wü 'wo "saa- bho- 'ka i -dhɛ,  
 "ɛɛn 'pë 'wo- =gbaɔ i -gɔ bha- 'ka,  
 "ɛɛn 'zü =dhɛ wü -nu 'wo- -gü,  
 "ɛɛn 'wo "saa- bho- 'ka 'wɔn yaa -wɔn 'gü bha- 'bha "dhia  
 'yii 'ma i 'gü»,

"kεε 'sa kö 'tɔng- =në- pö -wa kë.

<sup>9</sup> 'Yö -ya mü 'zü 'ö- pö:

«Mang =dede =në maa nu kö 'a i -dhidhe -wɔn bha- kë,  
ma Atanna.»

=Ya kë "dhü kö Atanna =ya "saa- -blεεsü -nu bha- -nu  
-wɔn bho- -bha =në- bho 'yö =ya Yesu Klisi -bha bha dɔ-  
"gblü 'gü bha. <sup>10</sup> 'Wɔn 'ö- -wɔn 'gü 'yö 'a- pö ka -dhe =dhe  
'wɔn 'dhe 'ö- "dhia- gun- 'gü Yesu Klisi -ya kë 'ö- wo, 'ö  
ö -dɪ nu -kɔ do bha- -kë "saa- 'ka kö -yö kë "saa- bho -sü  
=gban "dhiü 'to -dhe 'ka bha =në kwaa- 'wɔn yaa bho kwa  
-bha -todhü 'ka bha 'yö bha.

<sup>11</sup> -A -gεn -mü =dhe "saabhοε "pεpε 'ö 'dhö, -a  
-nu -bha yë =në "saa- bho -sü 'ka, 'ö -ya mü 'zü -wo  
"saa- do -bho -dhe do 'gü -kplɔn 'kɔn -kplɔn 'kɔndhö.  
"Kεε 'sa 'yaa =mɔɔ- -bha kö -yö 'wɔn yaa bho mε -bha  
tongtongdhö. <sup>12</sup> "Kεε Klisi -zë -yö mε "bhɪ- -nu -bha  
'wɔn yaa -bha "saa- bha- -bho "dhü dosengseng, "kεε -a  
-bha -zë "dhiü "wɪ -sü "dhiütodhe 'yaa 'dhö, 'yö -ya mü  
'zü, 'yö -ya -sü 'ka -duε =bhlëësü 'ö Atanna "sɔɔ bha- 'gü.  
<sup>13</sup> -Yö -ya -sü 'ka -dhe bha =në- 'gü dɔ 'kwa- wo ya- 'gü kö  
-yö 'to- 'ka "dhü -yö zun- 'ka yi 'ö Atanna dho- 'yaɔ- -nu  
-gɔ -da 'ka- -gbe =wlöö bha- -bha. <sup>14</sup> -A -kë "dhü -sü bha-  
'gü, ö -dɪ nu -kɔ do 'ö- -kë bha =në- -kë, 'yö pö 'aa 'mε 'ö-  
-nu -bha 'wɔn yaa bho- -nu -bha bha- -nu -bha 'zü Atanna  
wëëdhö tongtongdhö.

<sup>15</sup> Pë do bha =në Atanna -bha 'Nii- "slüüslü -ya pö kwa  
-dhe 'pö 'ö- pö:

«Kwa Dëmε -ya -pö:

<sup>16</sup> "Tüŋg 'a- pö sië bha =ya =loo yi 'ö- 'ka,  
-mlεε -dee 'a dho- kë- -nu 'ka, -kaa -ga ya.

A -dho ma 'tɔng- -nu -da -a -nu zuë" 'gü,

'ö 'a- -bεn zë- -nu 'nii- 'gü.»

'Yö- 'bha -zuö -ta 'ö- pö:

<sup>17</sup> «=Ya 'go mü 'zü n -zɔ 'yii 'dho -bö -a -nu këwɔn yaa -nu, 'ɛɛn ma 'tɔng- -nu 'wo- bho bha- -ta 'zü tongtongdhö.»

<sup>18</sup> -A -gɛn -mü =dhɛ "saa- 'ö- bho bha- -wɔn 'gü, =wa bo mɛ këwɔn yaa -nu -mawɔn 'to -sü -zë 'ka, kö 'wɔn yaa -bho mɛ -bha -saa bho -gɛn 'bhaa 'dhö 'zü.

-Yɔɔn Atanna "sɔɔ -sü -dhiang 'wo- zë

<sup>19</sup> -A -kë "dhü -sü bha- 'gü, n dheebhang -nu, -da Atanna -dhɔkë -dhɛ =dede bha- 'gü -sü 'ö 'dhö, -a zian "dhi =ya "pɔ kwa -gɔ Yesu Klisi =yɔɔn 'ö =wɛnng bha- 'saa- 'gü. Kwa -mɔɔ -bha 'kwa -da mü kwa 'flëë- 'gü. <sup>20</sup> Yesu bha =në zian -dee 'ö bɔ 'kɔ 'gü -kan 'gü -sɔ bha- 'gü, 'ö "saabhomɛ -nu -gɔmɛ 'kpɪi- gun bɔ sië- -ta -kwɛ -bha 'do 'do, 'ö dho Atanna -dhɔkëdhɛ =dede 'gü bha kwa -bha 'ö kwa gba -sɪi 'ö 'yaa yën- 'ka bha- 'ka. Sɔ bha -yö -gun -a -dhü 'ö sëë bho kwa -wɔn 'gü "dhü -bha bha =në- "blɛɛn- 'ka. <sup>21</sup> Yö =në Atanna -bha mɛ "pɛpɛ =gban kwa -bha "saabhomɛ 'kpɪi- 'ka. <sup>22</sup> =Dhɛ 'ö "dhü, -ka -kwa =yɔɔn Atanna "sɔɔ kwa zuë" =gban 'ka, kö "sika 'ya 'dho kë kwa 'gü -zɔ -yö -a -dhɛ -sü 'gü, kö 'kwa 'wɔn "pɛpɛ 'ö kwa zuë" -yö =mɔɔ -bha 'ö za dɔ kwa -bha -a 'gü bha- bho kwa -bha. -A -gɛn -mü =dhɛ -a =yɔɔn 'ö =dhɛ =yɔɔn 'wo gun =wɛnng sië Atanna -bha mɛ -nu -ta yi 'bha 'ka, 'yö 'wo -kë "slüüslü bha- 'dhö bha =ya kwa "zu. <sup>23</sup> 'Wɔn 'ö Atanna -ya "plüün bho kwa -dhɛ 'ö kwa -zɔ 'dhö- 'gü bha, -ka -kwa 'kun "gbɪ-. -A -gɛn -mü =dhɛ kwa 'dhang bho -sü -ya "dhiü 'kpakpadhö =dhɛ -yö -dho 'to ö -wɔ -ta. <sup>24</sup> -Ka -kwa kwa "tüng kë kwa 'ko 'gü kö 'kwa kwa 'ko -nu faan dɔ, kö mɛ =gban -dhɔ -yö kwa kë kö kwa zuë" -yö bho 'wɔn -së kë -sü =në- bha. <sup>25</sup> -Bhɛa Atanna -dhɛ -mɛ -nu 'kwa bha -ya -nu 'kwa- wo sië -dhɛ do 'gü kö 'kwa- wɔ ma bha mɛ 'bha -nu 'waa 'dho mü 'zü. 'Kwa 'dho- kë =dhɛ -a -nu 'dhö, "kɛɛ kwa -zë -ka -kwa -ya -dhɛ do 'gü kö 'kwa kwa 'ko -nu faan dɔ -to "piü -sü -bha -kpɛawo, -a -gɛn

-mü =dhe ka- 'wɔn -dɔ 'kpakpadhö =dhe kwa Dëmε bha-  
nu "tüng =ya =tëng =dedewo.

<sup>26</sup> -A pö 'a- wo "dhü bha, n dheebhang -nu, -a 'klɔɔ-  
-mü =dhe 'kwa bo tɛanwɔn 'ö -gban Yesu Klisi -bha bha-  
dɔ -sü 'ka, kö 'kwa -ya mü 'zü 'kwa "kan -deewo Atanna  
-bha tongtongdhö kö 'kwa kwa -gɔ -gban 'wɔn yaa kë -sü  
'gü, kö "saa- 'ö yöö 'wɔn yaa bho kwa -bha 'yaa 'dhö 'zü.  
<sup>27</sup> Kö "suü =në yöö kwa kë =taamasü 'gü 'wɔn 'ö dho kwa  
"dhiü =slɔɔ bha- -wɔn 'gü. -A -gɛn -mü =dhe kö Atanna  
-bha za 'ö yöö kwa zë kö pɛng "dhiü- 'ö- -ya ö 'yaɔ- -nu -gɔ  
bha -yö kwa -bhö bha =në- -wɔn =ya 'to. <sup>28</sup> 'Ö gun Moizö  
-kwe -ta, mε "ɔɔ mε 'ö =yaa- -bha 'tɔng- bho, kö mε  
=plε mε -yaaga -wa -dhe yö kö -wa "sɛɛdhe kë, -wa -mε  
zë =në- wo, -a -wëë 'yaa mε 'bha kë. <sup>29</sup> =Ya kë "dhü, 'yö  
'mε 'kö yö -zë 'ö Atanna Gbö yöö =dede =në- -da ö -gɛn  
=wlöö, 'ö- =yɔɔn 'ö -mlɛɛ -dee, 'ö Atanna -yö bɔ- -ta 'ö-  
-ga mε "slüüslü 'ka bha- -ga "wlaa- 'pë 'ka, 'ö "yan -ziö  
'gü 'ma Atanna -bha 'Nii- "slüüslü 'ö -gasitε -kë 'ka kwa  
-dhe bha- -bha =wε, -a -mε -bha -dho kë mü =dhe? Kaa  
=dede ka -mɔɔ -bha 'ö 'wɔn 'ö- -dhe 'dhö- -bha =dhe -yö  
wɔ mε 'ö "dhü bha- -ta -a -bha -kë -ziisü -sü bha 'ka ka  
-zɔ 'gɔn- 'gü. <sup>30</sup> -A pö 'a- wo "dhü bha- 'klɔɔ- -mü =dhe  
mε 'ö dhiang zë 'ö- pö =dhe:

«Mang =dede =në 'a dho n bhɔɔ bho,  
ma =në 'a dho 'wɔn bho 'wɔnyaakëmε -nu 'gü» bha kwa-  
-dɔ.

"kεε 'sa yöö do bha =në- pö 'zü =dhe:

«Kwa Dëmε -dho za dɔ ö -bha mε -nu =gban "pɛpɛ -bha.»

<sup>31</sup> -Da Atanna "yaandhe 'ö "dhü -a =kwεng -sü bha -yö  
'wɔn -ziisü =në- 'ka, n dheebhang -nu.

<sup>32</sup> -A -kë "dhü -sü bha- 'gü, ka -zɔ 'ya 'dho bho 'wɔn  
-nu 'ka -ziö 'gü ka -da Atanna -wɔ 'gü "tüng 'gü, saan"  
-nu 'ka- wo kö 'ka bo -dhepuudhe 'ö go- "piü -a =slɔɔ -sü

'ka, 'ö 'wɔn "gbɪ- "gbɪ- -nu -wo -wɔ ka -ta, "kɛɛ 'ö kun bho ka 'gü bha- 'ka. -A -gɛn -mü =dhɛ -wo kɛ "si -bho ka -gɔ, <sup>33</sup> 'ö 'wo ka -wëë -kɛ "dhiü wo mɛ =gban -mɛ =gban "yaan "ɛɛn 'zü 'ö 'ka dho 'ka bɔ 'mɛ 'wo- kɛ sië- -nu 'ka "dhü 'pö bha- -nu 'ka. <sup>34</sup> 'Ö -kasogümɛ -nu -wëë -yö ka -kɛ, 'ö 'ka- -nu -ta kun, 'wo faan -wɔ ka -ta 'wo ka =slɔɔpɛ -nu sü ka -gɔ, 'ö 'kun bho ka 'gü 'ka- nu "yɪ 'ka, kö- -naa ka "yaan =dhɛ -a 'dhɛ 'ö =bhlëësü 'ö -ziö 'dhɛ bha- -ta, 'ö 'yaa yën tongtongdhö bha -yö ka -gɔ. <sup>35</sup> =Dhɛ 'ö "dhü, n dheebhang -nu, 'dhang -bho Atanna "dhiü -sü 'ö ka -gɔ bha 'ka 'dho ka kwaa- -zü tongtongdhö! -A =trɔɔn 'kpikpi -yö -dhö 'ö -ya -sü 'ka ka -gɔ. <sup>36</sup> -A -dhɛa -bha =dhɛ ka 'gü =në =ya 'dho ga, kɛ "dhü kö 'ka ka bo Atanna -dhidhɛ -wɔn bha- kɛ -sü 'ka, kö 'pɛ 'ö- "plüün bho ka -dhɛ bha 'ka- =slɔɔ. -A -gɛn -mü =dhɛ -yö -bɛn zë -sü 'ka- -wɔ 'sëédhɛ 'gü =dhɛ:

<sup>37</sup> «-A "töng =ya 'to 'dɛdɛ, 'dɛdɛ =dedewo

kö 'mɛ 'ö- nu -wɔn 'dhö 'dhö bha -yö nu,

'yii 'dho =gwëë mü 'zü.

<sup>38</sup> 'Mɛ pö 'aa -bha n "yan 'gü 'ö dho =sii 'ö n "piü -a =slɔɔ bha

-a -mɛ -dho -a =slɔɔ -a -bha -zɔ -yö n -dhɛ -sü =në- 'saa- 'gü.

"Kɛɛ =ya kɛ =dhɛ -a mɛ =ya ö yee -zë kɛ kö -yö 'dho ö =taama,

-a "dhia 'yii 'dho 'ma n 'gü.»

<sup>39</sup> -A -kɛ "dhü -sü bha- 'gü, kwa -zë 'kwaa 'mɛ 'wo dho wo =taama kö -a -nu 'gü -yö =see bha- -nu kpö 'gü, kwa 'mɛ 'wo 'dhang bho Atanna "dhiü kö 'wo wo 'nii- dha =në- -nu kpö 'gü.

## 11

*'Dhang -bho Atanna "dhiü* -sü 'klɔɔ- 'wo- pö Eblö -nu -dhe

<sup>1</sup> "kεε 'sa 'pë 'wo- -zɔ -yö Atanna -dhe -sü -kë bha yö -mü 'dhang- -bho 'wɔn -nu 'ö- kë -sü "plüün bho, "kεε 'ö 'yii kë -kö bha- "dhiü -sü 'ö 'kpakpadhö =dhe -yö -dho kë, =dhe pë -nu 'ö mε 'bha 'yii- yö do, -wo -dhö tεan- 'ka bha =në- 'ka. <sup>2</sup> -A yö =në gun 'mε 'wo gun "dhiü -a -nu -gɔ 'yö Atanna -ya -nu -dhiang -së zë.

<sup>3</sup> -Zɔ -yö Atanna -dhe -sü suu 'ö "dhü bha =në- -kë 'yö 'kwa- 'wɔn dɔ =dhe -yö "kpɔngtaadhe -pë kë ö -wɔ =në- 'ka, =dhe pë -nu 'ö mε -ya yö bha -wo -go -a 'dhe 'ö mε 'yaa- yö =në- 'gü.

<sup>4</sup> -Zɔ -yö Atanna -dhe -sü suu do bha =në gun Abɛdhö -gɔ 'yö "saa- 'ö waa- =dhoo Kaɛn 'wo- bho bha, 'yö- -bha -zë -yö Atanna -zɔ kun 'ö -ziö Kaɛn -bha -ta. -A -bha -zɔ -yö Atanna -dhe -sü bha =në- -wɔn 'gü, 'yö- pö- -bha =dhe pö 'aa- -bha, 'yö pë -nu 'ö =gbaɔ Atanna -gɔ bha, 'yö- 'gü -wɔn -yö -dhi -dhe. Abɛdhö -ya ga 'nu yi 'bha 'ka, "kεε -a -bha -zɔ -yö Atanna -dhe -sü bha =në -tun dhiang zë sië kwa -dhe =dεε.

<sup>5</sup> Enɔkö -dɪ 'pö- -bha -zɔ -yö Atanna -dhe -sü =në- -wɔn 'gü, 'yö- sü "yaandhe 'ka, 'yö dho dhang- 'gü 'yö 'pë 'wo- -dhe ga 'yii- dɔ. Mε 'bha 'yii- yö 'zü tongtongdhö, -a -gɛn -mü =dhe kö Atanna yaa- 'sü -ya 'dho- 'ka. 'Sa "sanni -ya 'sü kö -yö 'dho- 'ka "dhü, kwa- -ma -a -wɔ 'gü =dhe kö =yaa- pö- -dhe 'nu =dhe -a "ta -kɔ bha- "dhia -yö ö 'gü.

<sup>6</sup> 'Sa mε 'bha "dhia 'yaa =mɔɔ- -bha kö -yö 'ma Atanna 'gü "wεεwεε kö -zɔ -yö -a -dhe -sü 'yaa- -mε -gɔ. -A pö 'a- wo "dhü bha- 'klɔɔ- -mü =dhe mε "ɔɔ mε 'ö =yɔɔn- "sɔɔ, -a -dhe a -bha =dhe -a -mε 'ö 'dhö -a 'dhang bho -sü kë- "dhiü 'kpakpadhö =dhe -yö -dhö, =dhe 'mε 'wo- =mɔɔ, -ya 'gü -wɔn -së -kë -a -nu -dhe.

<sup>7</sup> -Zv -yö Atanna -dhe -sü bha =në gun Noe -gɔ, 'yö 'wɔn 'ö- to "dhiü 'ö- pö- -dhe bha 'ö 'dhang bho- "dhiü kö 'yii- -dhe yö =kö, 'yö- -wɔ bha- =bhlëë -ya, 'yö 'wɔn bha- to "dhiü 'yö "yitagɔ -pë -kë, 'yö =dhe 'ö- "tüng =ya =loo, 'yö waa- -gɔ 'kɔɔmɛ -nu 'wo -da 'gü, 'yö 'wo dha. -A -bha -zv -yö Atanna -dhe -sü bha =në- -wɔn 'gü, 'yö- -bha za -yö -dhi -a -kuu "dhiü, 'yö Atanna -bha za -yö "kpungtaamɛ -nu zë "tüng bha- 'gü -zv 'ö 'wii- yö- -dhe 'pö =dhe Noe 'dhö bha- -wɔn 'gü.

<sup>8</sup> Ablaamö -dt 'pö, -a -bha -zv -yö Atanna -dhe -sü =në- -wɔn 'gü, 'yö- bɔ 'ö Atanna -ya wo "sɛgɔ 'ö dho- kë- 'kean- 'ka -a bhang -nu -dhe yi 'bha 'ka bha- 'gü bha 'yii -kɔ. 'Yö =wliü ö -dt -gɔ "sɛ 'gü 'ö dho ö -gɔ "piü, kö 'yaa ö 'dhodhe -zian -zian dɔ. <sup>9</sup> -A -bha -zv -yö Atanna -dhe -sü bha =në- -wɔn 'gü, 'yö -tosɛa -kë "sɛ 'ö- "plüün bho- -dhe bha- 'gü =dhe =dhɛng 'dhö. 'Yö -wɔ sɔ bɔɔɔ " =wlöö, 'yö- bhang -nu, Izaakö waa- Zakɔbö 'ö Atanna -ya "plüün bho 'pö- -nu -dhe bha 'wo- -kë 'pö =dhe -a 'dhö. <sup>10</sup> -A -gɛn -mü =dhe 'ö gun "dhü kö Ablaamö "yan -yö 'pödhɛ 'ö Atanna yöö =dede =në- dan, 'ö- dɔ 'ö 'yaa 'wü bha =në- -gɔ.

<sup>11</sup> -Zv -yö Atanna -dhe -sü 'ö "dhü bha =në- -kë, 'yö- -bha kë zii -sü kö 'yaa =mɔɔ- -bha kö -yö 'në 'kpɔ 'zü -sü =gban waa- -bha -bha, 'yö Atanna -yö waa- -bha dhebho Saadha -a -nu -kë 'në 'kpɔmɛ 'ka. -A -gɛn -mü =dhe 'ö gun "dhü kö- 'dhang bho -sü -ya "dhiü 'kpakpadhö =dhe =ya 'wɔn 'ɔɔ 'wɔn 'kö- "kan ö "dhi 'ka, 'yaa 'to- 'gü tongtongdhö. <sup>12</sup> -Kɔ 'ö -kë 'ka, 'yö Ablaamö 'ö =ya gun =ya kë zii, 'ö 'yaa 'në 'kpɔmɛ 'ka 'nu 'zü tongtongdhö bha 'ö 'në kpɔ, 'yö 'waa =mɔɔ- -bha kö -wa suu "dhi dɔ =dhe "susɛngga 'ö dhang- -bha, "ɛɛn =dhe "yɛɛn 'ö =weeyi "dhiü -a 'dhö =dɛɛ bha 'yö bha.

<sup>13</sup> Ablaamö waa- bhang -nu bha 'wɔn "pɛpɛ 'ö Atanna -ya "plüün bho- -nu -dhe "dhü bha- 'bha 'yii kë woo



=dede -zë -a -nu -dhe 'ö to- 'ka "dhü 'wo ga. "KEE -a -nu 'dhang bho -sü gun 'ö- wo Atanna "dhiü 'kpakpadhö =dhe 'yaa ö -wü 'to bha- -wön 'gü, -wa 'gü -wön kē "tüng -to =gblēen 'ö- -nu "yan -yö -da -a kē -dhe 'gü, 'ö 'wo wo "dhia bho- -wön "dhiü, -a -gēn -mü =dhe kö -wa 'wön -dō =dhe -dhēng -mü wo 'ka "kpuṅg ya- =taa, zian =nē 'wo- ziö siē. <sup>14</sup> "Sa mē "pēpē 'wo dhiang zē "dhü bha, mē -ya -dhe -yö -a -nu pō -wü bha =nē- -bha =dhe -wo wo dē -yēa =dede bha =nē- mōō- siē. <sup>15</sup> -A -gēn -mü =dhe =ya kē =dhe -a -nu -zū 'yii 'go 'nu "sē 'dhe 'wo go- 'gü bha- "piü, -wo -mōō -bha 'ö 'wo wo yee -kē 'zū -deewo 'wo dho mü. <sup>16</sup> "KEE -a 'dhe 'ö dhang- 'gü 'ö =bhlēēsü 'ka 'ö -ziö -a -blēēsü bha- ta bha =nē- -wön 'dhö gun- -nu -zū "piü. 'Wön 'ö- -wön 'gü, 'yö- -nu -bha Atanna -dhe -sü 'ö woo- Atanna bha- 'yiü- 'yaa Atanna kē bha 'yö bha. -A -gēn -mü =dhe yöö -zian =nē- -nu -bha 'pō- dō -sü 'ka.

<sup>17</sup> Ablaamö -bha -zū -yö Atanna -dhe -sü bha =nē- -wön 'gü, 'yö ö gbö Izaakö 'ö- -gō "dhü dosengseng bha- -kē "saa- 'ka kö Atanna yaa- 'gü dan kö 'ö 'dhang bho ö "dhiü =dedewo kö 'ö- -dhe yö, 'sa kö yöö Ablaamö -mē do bha =nē Atanna -yö "plüün bho- -dhe 'nē do bha- -wön 'gü. <sup>18</sup> -A pō 'a- wo "dhü bha- 'klōō- -mü =dhe 'ö gun "dhü kö =yaa- pō 'nu- -dhe =dhe -a gbö Izaakö bha =nē dho bō- ta 'yö- suu -da "kpuṅg =taa. <sup>19</sup> "Wı 'ö- wo- -bha kö 'ö ö gbö kē "saa- 'ka "dhü bha- 'klōō- -mü =dhe 'ö gun "dhü kö- 'dhang bho -sü -ya "dhiü 'kpakpadhö =dhe 'ya ö gbö Izaakö zē, Atanna -mōō -bha 'ö- -bō. 'Wön 'ö- -wön 'gü, 'yö Izaakö nu 'zū Ablaamö -dhe -deewo =dhe 'mē =ya ga 'nu 'ö =ya -bō =nē wo- 'dhö bha 'yö bha.

<sup>20</sup> -Zū -yö Atanna -dhe -sü do bha =nē gun Izaakö -gō 'yö to "yaan 'yö 'dhuē- -kē 'ö- gbö Zakōbō waa- Ezau -a -nu -bha 'wön 'ö dho kē- -nu 'ka -dhe 'bha =kpaoyi -bha bha- -kō 'gü.

<sup>21</sup> -Zu -yö Atanna -dhe -sü do bha =në gun 'pö Zaköbö -gö 'yö =dhe 'ö- ga "tüng =ya =teng, 'yö 'dhuë- -kë ö gbö Zosefu bhang -nu =ple bha- -nu -bha, 'yö -taadhü -gban ö -gö 'yö Atanna -dhökë, 'yö- nuε" bho.

<sup>22</sup> Zosefu -di 'pö- -bha -zu -yö Atanna -dhe -sü =në- -wön 'gü, 'yö =dhe 'ö yöö ga, 'yö Izraedhö -mε -nu -bha -go =dhuëndhe 'gü -sü 'ö Ezitö -sε 'gü bha- to "dhiü 'yö- pö, 'yö -wu kpö- -nu -bha 'ö- pö- -nu 'dho "tüng =ya =loo -wo ö ga -nu 'sü -wo 'dho- 'ka.

<sup>23</sup> -Zu -yö Atanna -dhe -sü =në gun 'zü Moizö 'kpöme -nu -gö, 'yö 'wo- "blë -dee -gblen kpö "su -yaaga 'ka kö 'wa 'dho- zë (=dhe -kö 'ö -gblüdë -ya pö -wa kë- 'ka Zuifö -nu 'ka "tüng bha- 'gü -a 'dhö), 'yö 'wii "suü -gblüdë 'ö gun "sε bha- -gö "dhiü bha- -gö, kö -wa -wu -ya 'klö- "dhiü kö -wa kë =dhe -kö 'ö- pö- 'ka -a 'dhö 'në bha- -bha -kë -së -wön 'gü.

<sup>24</sup> -Zu -yö Atanna -dhe -sü do bha 'zü =në- -kë, 'yö =dhe 'ö Moizö =ya kë 'kpii-, 'yö 'yii "wt- -bha kö -wo ö -dhe Fadhaön 'dhu -bha 'në, "kεε 'sa kö yö =në kë "klü bho- -bha =dhe 'ö -dta 'në 'dhö. <sup>25</sup> 'Yö ö -wëedhe -bho Atanna -bha mε -nu "piü -sü fië- bho "dhia -bho 'wön yaa 'gü -sü 'ö "tüng kpö 'në 'bha 'ka bha- -bha. <sup>26</sup> 'Yö 'yiü- -do ö -bha -sü 'ö =dhe Atanna -bha -Yamε 'ö- nu -wön -yö gun bha- -bha 'dhö bha- fië- bho =naö "pεpε 'ö Ezitö -sε 'gü -a -slö- -sü -bha, -a -gεn -mü =dhe kö- "yan -ya =tröön 'ö dhia" bha- -gö.

<sup>27</sup> -Zu -yö Atanna -dhe -sü =në gun Moizö -gö 'yö waa Izraedhö -mε -nu 'wo go Ezitö -sε 'gü, kö "suü -tangga -zian 'yaa- 'gü -a -nu -go mü -wön bha- -siö -gblüdë Fadhaön -dhe -sü 'gü, =dhe pë 'ö- "yan =në Atanna 'ö mε 'bha 'yii- yö do bha- -bha -a 'dhö. <sup>28</sup> -Zu -yö Atanna -dhe -sü bha =në gun- -gö, 'yö- pö Izraedhö -mε -nu -dhe kö -wo -tun ziö-, 'yö- pö "bhlaanë -nu 'ö woo- zë bha -wa

=yɔɔn ziö 'kpong- -gɛn -nu -bha, kē "dhü kö Atanna -bha  
 "kiē 'ö dho nu 'nē -blɛɛsü -nu zē -dhɛ 'gü "saa- bha- zian-  
 -ta bha 'ya 'dho zē bho Izraɛdhö -mɛ -nu "piü, 'yö -kē -a  
 -nu -go =dhuɛngdhɛ 'gü -troo bha- -blɛɛsü 'wo- Pakö -kē  
 bha- kē -kɔ 'ka.

<sup>29</sup> -Zv -yö Atanna -dhɛ -sü bha =nē gun- -gɔ 'yö  
 waa- Izraɛdhö -mɛ -nu 'wo =weeyi -zaɔndhö -kan -dhɛ  
 "kpɛadhɛ 'gü, 'yö Ezitö -mɛ -nu dho- kē -dhɛ- -nu 'dhö,  
 'yö "yi -ya -nu =gban zē "pɛɛpɛdhö.

<sup>30</sup> -Zv -yö Atanna -dhɛ -sü =nē- -kē 'yö 'pö- 'kpii-  
 'ö Izraɛdhö -mɛ -nu -wo -gblü -da -ta yi 'bha 'ka 'wo-  
 Zedhiko -dhɛ -kē bha, -a "saan 'ö gun "kan -sü 'ka- -zü bha  
 'ö =loo ö -dɪ 'ka kö Izraɛdhö -mɛ -nu =waa- kē =dhɛ -kɔ  
 'ö Atanna -ya pö- 'ka -a 'dhö, kö =waa- -zü bɔ -dhɛkpaɔyi  
 "saɔplɛ 'ka.

<sup>31</sup> -Zv -yö Atanna -dhɛ -sü =nē gun Dhaabö 'ö gun  
 -zuadhe 'ka 'pö- bha- 'gü bha- -gɔ, 'yö -gblü 'wɔn 'suan-  
 bho -mɛ =plɛ 'ö Izraɛdhö -mɛ -nu -wa bɔ kö -wo =niē "sɛ  
 bha- 'gü bha- -nu =yëë bho, 'yö- -nu kun -sē 'yö 'yii- -nu  
 'sü =dhɛ ö 'yaɔ- 'dhö, 'yö- -wɔn 'gü, 'mɛ 'wo gɔɔgbɪdhɛ  
 -kē 'pö- bha- 'gü bha, -gblü -ya -nu zē, "kɛɛ 'yö 'wii yö -zē  
 zē.

<sup>32</sup> 'A -mē pö? Kö "tüng 'yaa n -gɔ kö 'a Zedeɔn -nu oo,  
 Badhakö -nu oo, Sansɔn -nu oo, Zɛfute -nu oo, Davi -nu  
 oo, Samiɛdhö -nu waa- Atanna -wɔdhiüloomɛ -nu -bha  
 pö. <sup>33</sup> 'Mɛ 'wo bha- mɛ 'bha -nu -kɔ 'ö =mɔɔ "sɛgɔ -todhö  
 -sü -nu -bha 'wo- kun -gblü 'ka, 'ö- mɛ 'bha -nu -wo 'wɔn  
 'ö pö 'aa- bha Atanna wëëdhö -a -kē, 'ö 'pē 'ö Atanna -ya  
 "plüün bho -a -nu -dhɛ 'wo- =slɔɔ, 'ö Atanna -yö laabhölaa  
 "dhi kun mɛ 'bha -nu -bha 'ö 'yii =mɔɔ- -bha kö -ya -nu  
 kē -kɔ 'bha 'gü, <sup>34</sup> 'ö 'wo- mɛ 'bha -nu -da pɛng 'gü, 'ö  
 pɛng -yö -kē -nu -bha =dhɛ "yi 'dhö, 'ö 'yii 'wɔn 'bha bho-  
 -nu -bha, 'ö- mɛ 'bha -nu -wo dha -siang -gɔ bha -wa -wo  
 "dhü -zv -yö Atanna -dhɛ -sü =nē- "saa- 'gü. "St 'yaa gun-

-nu -dhe, "kεε Atanna -yö kē faan -da -nu 'gü -a "tüng -nu bha- 'gü 'ö 'wo -kē "kplēē 'ka 'yö 'wo dɔ -gblü -gɔ zian- 'wo- -kan. <sup>35</sup> -ZU -yö Atanna -dhe -sü bha =nē gun dhong -nu 'bha -nu -gɔ 'yö- -nu -bha mε -nu 'ö =wa ga 'nu -a -nu -bö.

'Yö 'wo- mε 'bha -nu -wēē -kē "dhiü wo 'yö 'wo- -nu zē- 'ka kö 'waa "wɪ- -bha kö -wo 'go wo -wɪ -ta kö -wo dha, kē "dhü kö Atanna -ya -nu -bö -tosεa 'dhe 'ö -sē 'ö -ziö -a 'dhe 'ö "kpung =taa yö- -ta bha =nē- yi 'ka. <sup>36</sup> 'Yö 'wo =wεε dɔ- mε 'bha -nu -bha, 'yö 'wo- -nu -ma =dedewo -zU -yö Atanna -dhe -sü bha- -wɔn 'gü. 'Yö 'wo- mε 'bha -nu -lö -piö lɔɔ" 'ka 'wo- -nu -da -kaso 'gü. <sup>37</sup> -ZU -yö Atanna -dhe -sü =nē- -wɔn 'gü, 'yö 'wo mε 'bha -nu -zuö -gwē 'ka, 'yö 'wo- -nu zē- 'ka, 'Yö 'wo- mε 'bha -nu "kplü bho "sii 'ka, 'yö 'wo- mε 'bha -nu zē -siang 'ka, 'yö- mε 'bha -nu 'wo -da "sε "piü 'wo dho -dhe -nu 'gü kö "bhlaa kwi -nu "εεn -bhv kwi -nu =nē- sɔ 'dhö- -nu -bha, pē 'bha -pē 'bha 'yaa gun- -nu -gɔ, kö -wa -nu -wēē -kē "dhiü wo siē, 'ö 'wo 'wɔn =gban -wɔn =gban suu -wɔ -a -nu -ta. <sup>38</sup> -A -dhe 'yaa gun- -bha =dhe -zU -yö Atanna -dhe -mε -nu 'wo "dhü bha -wo -tosεa kē 'wɔnyaakēmε -nu 'wo "kpung =taa yö bha- -nu kpö 'gü, -a -nu "ta -kɔ -kē -sē -wɔn bha =nē- 'gü 'yö 'wo- -nu -kē 'wo kpö 'gü, 'yö 'wo dho "tungtadhe -nu waa- tɔn 'gü -dhe -nu 'gü, 'yö 'wo dho 'wo -wɔ -gwē -yε 'gü -dhe -nu waa- -yε "wεε 'gü -dhe -nu 'gü.

<sup>39</sup> Mε "pεpε 'wo "dhü bha- -nu "dhia 'ö ma Atanna 'gü bha -yö -ma 'gü -a -nu -bha -zU -yö -a -dhe -sü =nē- -wɔn 'gü. "Kεε kö pē 'ö- "plüün bho- -nu -dhe 'wɔn bha- 'gü 'ö dhang- 'gü bha 'wii- =slɔɔ -a "tüng bha- 'gü. <sup>40</sup> -A -gεn -mü =dhe -yö -gun Atanna "piü =dhe 'mε 'kwa "tüng ya- 'gü kwa -bha -yö kē -sē -a -nu -bha -bha, yö =nē- -wɔn 'gü 'yö 'yii "wɪ- -bha kö -ya -nu -bha dha -sü bha -ya -gɔ -da 'plöö -a "tung bha- 'gü, kē "dhü kö kwεng- -nu 'kwa- =slɔɔ

kwa "kwëë.

## 12

<sup>1</sup> -A -kë "dhü -sü bha- 'gü, =dhe 'ö -kë =dhe kwaa -dü 'pö Atanna "sεε- kpö 'kpii- 'wo "dhü bha -wo =klëën -sü 'ka kwa -zü, 'ö- -nu "yan 'dhö kwa -bha bha, -ka -kwa kwa kwaa- pë "pεpε 'ö =dhe =kwεε 'dhö 'ö =mɔɔ- -bha 'ö "kang -da kwa -gεn 'gü, 'ö 'kwaa "ta -sü Atanna -bha zian bha- -ta -dhe yö bha- =gban -zuö, kö 'wɔn yaa 'ö kwa -da 'gü -dhe 'dhö -së =dhe 'pë 'bha 'dhö bha 'kwa "kan- -bha, kö -bεang 'ö Atanna -ya yi kpɔ kwa -gɔ bha 'kwa yö =në- 'sü kwa -sɔbhεε 'ka. <sup>2</sup> Yesu ö kwa -bha -zɔ -yö Atanna -dhe -sü zübhodhe waa- "dhiüyadhe 'ka bha -ka -kwa kwa "yan 'to yö =në- -bha. -A -gεn -mü =dhe yö 'ö bha =në 'ö -wɪ -bha kö -wo ö zë "dhü -bha, 'yö ga -kɔ 'yiüsü 'ö- suu 'dhö "dhü bha- 'yiü- 'yii- kë, =dhe 'ö -kë =dhe zuëniidadhe 'kpii- -yö -ya -sü 'ka- -gɔ -a zian- -ta bha- -wɔn 'gü, 'yö dɔ 'kwa- wo =dεε ya 'ö -ya -sü 'ka -duε =bhlëësü 'ö Atanna -bha -blüädhe -gbloo -ta -a "sɔɔ dhang- 'gü bha- 'gü.

<sup>3</sup> -A -kë "dhü -sü bha- 'gü, ka -zɔ 'ya 'dho bhɔ- 'ka, 'ö ka 'gü -yö ga "yan -to -a -gɔ -sü 'ka, "εεn 'ö ka -din -yö yën Atanna -bha "ta bha- 'sü -sü -bha. -A -gεn -mü =dhe yö 'ö bha =në 'wɔnyaakëmε -nu 'wo 'wɔn =gban "pεpε suu 'do 'do -wɔ -ta 'yö 'kun bho- 'gü. <sup>4</sup> -A pö 'a- wo "dhü bha- 'klɔɔ- -mü =dhe, 'ö =dhe 'ko -zë 'wɔn yaa 'ka -sü 'dhö kö 'ya 'dho -da kaa- -tosεa 'gü, kö ka- -bha =dedewo, "kεε 'kii- zë =kö kö 'ka zun- 'ka ka -gɔ -to 'gü -wɔn -nu -bha. <sup>5</sup> "εεn ka faan dɔ -wɔ 'ö Atanna -ya pö ka -dhe =dhe mε- pë pö mε bhang -nu -dhe 'ö- pö:

«N gbö, i Dëmε =ya "wɪ- -bha kö 'wɔn -yö wɔ i -ta -yö 'kun bho i 'gü,

'ya 'dho i 'gü ga, kö -ya -kë "dhü kö 'ö i "klɔ =në- bho,

<sup>6</sup> -A -gεn -mü =dhe 'mε 'ö- -dhɔ -yö kwa Dëmε -kë,

"εεν 'ö- sü =dhe ö gbö 'dhö 'yö- "klv bho» bha ka -zv =në  
=ya bhɔ- 'ka -ee?

<sup>7</sup> Saan" -nu 'ka- wo sië Atanna -bha zian -ta bha, -kaa  
'kun ka -bha =dhe 'pë 'ö ka dë =në ka "klv bho sië- 'dhö.  
-A -gɛn -mü =dhe sëë 'ka- bho "dhü bha =në- zɔn =dhe  
Atanna -yö ka -sü =dhe ö bhang -nu 'dhö. "εεν 'në 'bha  
-yö -dhö 'yö- dë 'yaa- "klv bho -ee? <sup>8</sup> =Ya kë =dhe ka -zë  
'yii ka "klv bho =dhe mɛ -kpɛa =gban 'dhö, kö 'kaa- ga 'gü  
-në =në- 'ka. 'Yaa yö -zë 'ka, 'në dë "pɛpɛ =gban -wo wo  
bhang -nu "klv =në- bho. <sup>9</sup> -Kaa 'suan- bho kwa 'kpɔ -dë  
-nu 'wo "kpung =taa ya- -nu -bha. -Wo kwa "klv =në- bho  
kwa 'nëdhɛ 'gü 'yö 'kwa =bhlëë -ya -nu -bha. =Ya kë "dhü  
'yö kwa Dë 'kö dhang- 'gü =wɛ? -A -dhɛa -bha =dhe 'kwa  
kwa -gɔ 'dho- -dhe 'sia- kö 'kwa dha. <sup>10</sup> -A -gɛn -mü =dhe  
kwa dë -nu -gun kwa "klv bho sië -dhekpɔyi "kɛɛ 'në  
'bha =në- 'ka, kë "dhü kö 'kwa kë =dhe -kɔ 'ö- -nu "piü  
=dhe 'kwa kë- 'ka -a 'dhö, "kɛɛ kwa Dë Atanna -zë -yö  
kwa "klv -bho kwa -ɗa 'wɔn -së 'gü, kë "dhü kö 'kwa kë  
"slüüslü 'pö =dhe -a 'dhö. <sup>11</sup> 'Wo mɛ "klv bho sië "tüng  
'ö- 'gü "dhü bha 'yaa dhi mɛ -dhe, -a -gɛn -mü =dhe 'yaa  
bhɔ mɛ 'gü 'wɔn -së -bha. "Kɛɛ =dhe 'ö- =trɔɔn 'ö -kë  
zuëyagblüü- waa- -tosɛa 'ö pö 'aa- -bha -a kë -sü 'ka bha  
=waa- =slɔɔ, 'yö 'wo- 'wɔn dɔ =dhe mɛ "klv bho -sü bha  
'wɔn -së -mü.

<sup>12</sup> =Dhe 'ö "dhü, ka -gbe -nu 'ö "st 'yaa -nu -dhe 'zü bha  
-kaa "wli, kö ka kpiögɔ -nu 'ö- -nu 'gü =ya ga bha 'ka- gba  
faan 'ka. <sup>13</sup> Kö 'ka "ta Atanna -bha -zian 'ö- du 'yaa- -bha  
bha =në- -ta kö 'ka 'dho- 'ka "dhiü, kë "dhü kö 'mɛ 'ö- -nu  
-gɛn -dhe =ya -ya -bha bha 'wa 'dho 'go zian -ta, "kɛɛ kö-  
-nu -gɛn -yö dɔ =në- wo =zinng 'gü.

<sup>14</sup> -Ka ka 'gü dɔ "gbɪ- kö kaa mɛ =gban "pɛpɛ ka kë  
'flëë- 'gü ka 'ko "piü, kö 'ka -tosɛa -së 'ö pö 'aa- -bha =në-  
kë. -A pö 'a- wo "dhü bha- 'klɔɔ- -mü =dhe -tosɛa 'ö suu

'dhö "dhü bha 'yii kë mε 'ö- gɔ, -a -mε 'yii 'dho ö "yan -kpan kwa Dēmε -bha. <sup>15</sup> -Kaa kë -së kö mε 'bha 'ya 'dho ö =taa zun -gasitε 'ö Atanna -ya -kë kwa -dhε bha- gɔ. -Kaa kë 'zü -së kö 'wɔn yaa 'ö =dhε mε zëpë -bhong 'dhö 'ö gun ka zuë" "piü, 'ö Atanna =yaa- -wo bha 'ya 'dho bhɔ 'zü -deewo ka 'gü 'ö 'ka -da 'ka mε 'gbε -gɔ 'gü 'ö tεanwɔn 'ö -gban Atanna -bha bha- =dhεng- -nu -gɔ. <sup>16</sup> -Kaa kë -së kö mε 'bha 'ya 'dho kë -zuazēmε 'ka ka kpö 'gü, "εεn 'ö- mε -ya zë "wlaawɔn -nu 'wo "kpung =taa yö bha- -wɔn -dhε, 'ö pë -bhlëësü 'ö Atanna -ya nu- -dhε bha- -wɔn -ma "gbong 'ka =dhε Ezau 'dhö, kö -ya zë pë -bhö -kɔ doseng -wɔn -dhε kö -yö ö -bha 'kpiidhε 'go ö 'zlaa- -gɔ. <sup>17</sup> Kaa =dede ka- 'wɔn -dɔ =dhε =dhε 'ö =yaa- kë "dhü, 'ö- -nu dë 'dhuë- -kë -a -nu -bha "tüng =ya =loo kö yöö ga, -yö -gun Ezau "piü =dhε 'wɔn 'ö- -kë bha -yö 'ma -zukplü -bha kö ö dë -yö 'dhuë- bha- kë yö =në ö -bha, 'ö- =mɔɔ ö dë "dhiü "gbɔ -nu -gban 'ka, "kεε 'ö 'yii- =slɔɔ 'zü tongtongdhö.

<sup>18</sup> 'wɔn "pεpε 'a- pö bha- pö 'a- wo "dhü bha- 'klɔɔ -mü =dhε -bhεa Atanna -dhε -mε -nu 'dhε 'ka =dεε bha 'kaa =dhε Izraedhö -mε -nu 'wo gun yi 'bha 'ka bha- -nu 'dhö. -A -gεn -mü =dhε wo -zë -wo kë -yɔɔn -tɔn 'wo- Sinai -kë, 'ö mε- =mɔɔ -bha mε- zun- -bha bha =në- "sɔɔ, kö pεng -ya -bha -yεεdhö, 'sa kö -dhε -yö trö -sü 'ka mü -blünblündhö "dhü do, "kεε kö "tεε "gbɔ- -yö ziö sië, <sup>19</sup> kö "truu -yö "wɔ sië, kö -wo Atanna "gblawɔ ma sië mü =dhε dha 'ö -wɔ -a 'dhö, 'ö =dhε 'ö Izraedhö -mε -nu =wa mε "gblawɔ bha- ma 'yö 'wo- pö 'wa 'dho 'wɔn "wεε 'bha pö wo -dhε -a 'dhε bha- zian 'gü 'zü, -a 'dhε bha =yaa- -nu -zɔ 'kun. <sup>20</sup> -A -gεn -mü =dhε kö 'pë 'ö -wɔ bha 'ö- pö sië 'wo- ma 'ö- pö =dhε:

«Pë "yaandhe suu "ɔɔ suu 'ö yaa- -zun -tɔn ya- -bha,

kö 'zü =ya kë wü -zian 'ka,

-wa -zuö -gwë 'ka kö -wa zë- 'ka» bha- ma -sü -ya kë- -nu  
 'gü -ziisü. <sup>21</sup> 'Ö 'wɔn bha- -bha -kë -ziisü -kɔ yaa  
 'gü yaa bha- -wɔn 'gü, 'ö Moizö -yö 'daɔnnu 'ö- pö:  
 «Dɔ 'a- wo ya =zii =në 'a- wo sië,  
 "suö 'ö -da n 'gü bha- -naa 'yaa 'dhö!»

<sup>22</sup> "Kεε ka -zë, Siɔn -tɔn waa- Zedhizadhëmö -pö 'ö  
 Atanna "yaandhe 'ö dhang- 'gü bha- -yεa =bhaa -dhε 'ka,  
 waa- -a -bha "kië "gblü mεε -nu bha- -nu 'dhö bha =në 'ka  
 =yɔɔn -sü 'ka- "sɔɔ. <sup>23</sup> Ka =yɔɔn -sü 'ka Atanna -bha 'në  
 -blεεsü -nu kpö 'ö zuëniidadhe 'dhö- -nu -gɔ, 'ö- -nu 'tɔ  
 -bɛn 'dhö zë -sü 'ka dhang- 'gü bha =në- "sɔɔ. Atanna 'ö yö  
 =në dho za dɔ mε =gban "pεpε suu -bha bha =në 'ka =yɔɔn  
 -sü 'ka- "sɔɔ. Waa- 'mε 'wo- dhɔɔbhaawɔn -kë kwa "dhiü  
 yi 'bha 'ka bha- -nu 'nii- 'ö 'bɔn -tangga -zian 'yaa- -bha  
 'zü 'ö 'wo- "piü mü bha- -nu 'dhö. <sup>24</sup> Ka =yɔɔn -sü 'ka Yesu  
 'ö -mlεε -dee -da kwaa- Atanna -nu kwa =zinng 'gü bha,  
 waa- =yɔɔn 'ö 'yaa =dhε Abɛdhö -bha 'dhö kö -ya -dhε  
 Atanna -gɔ kö -yö 'ö bhloɔ bho, "kεε 'ö kwεng- -nu kwa  
 -kɔ =në wü 'koo bha =në- =gban "sɔɔ bha.

<sup>25</sup> -A -kë "dhü -sü bha- 'gü, -kaa kë -së kö 'ka 'dho -kɔ  
 Atanna 'ö dhiang zë sië ka -dhε bha- -wɔ 'ka. -A pö 'a-  
 wo "dhü bha- 'klɔɔ- -mü =dhε "sanni -yö 'wɔn bho 'mε  
 'wii wo 'tɔ 'to dhiang 'ö- zë Sinai -tɔn =gbin- "kpung =taa  
 yö yi 'bha 'ka bha- -bha bha- -nu 'gü bha -oo, 'yö 'ö -ya  
 dhang- 'gü 'ö dhiang zë 'mε 'kö kwa -dhε =dεε -a Gbö  
 Yesu Klisi 'saa- 'gü =wε? <sup>26</sup> 'Sa kö yö 'ö bha =në "sε -yö =zii  
 -a -wɔ "dhiü yi 'bha 'ka, "kεε 'yö -ya mü 'zü 'ö- pö kwa  
 -dhε =dεε 'ö- pö:

«"Sε =në n -wɔ -ya =zii yi 'bha 'ka,  
 "kεε -a 'dhε 'kö yöö kë =taamasü ya- 'gü  
 kö -yö kë- "dhiütodhε 'ka bha dhang- -nu =gban -dho  
 =zii!»

<sup>27</sup> -Wɔ do 'dhε 'ö- pö 'ö- pö =dhε:



«-A 'dhe 'ö yöö kë =taamasü ya- 'gü,»  
 bha =në- -zɔn kwa -dhe =dhe pë "pɛpɛ 'ö Atanna -ya -da  
 -a =gban- -dho =zii 'ö -ziö, 'yö- 'dhe 'ö -todhü -pë 'ka bha  
 'ö to.

<sup>28</sup> =Dhe 'ö "dhü, n dheebhang -nu, =dhe 'ö -kë =dhe  
 Atanna =ya kwa -ya -gblüädhe 'ö 'yaa yën -a këmɛ 'ka  
 -dhe 'ö yö -zë 'yaa =zii -a 'gü bha -yö 'to kwa "yaan, kö-  
 -dhökë -kɔ waa- -bha yë kë -kɔ 'ö -dhi -dhe =në 'kwa- kë-  
 'ka, -a =bhlëë -ya -sü waa- -suü -gɔ -sü 'ka. <sup>29</sup> -A -gɛn -mü  
 =dhe kwa -bha Atanna bha pɛng 'ö mɛ -bhö yö -mü, 'waa  
 troo kë- -bha.

## 13

*Atanna -dhidh*ɛwɔn kë -kɔ -dhiang 'wo- zë

<sup>1</sup> Ka -bha -kë dheebhangzë -nu 'ka -sü 'ö Klisi -bha zian  
 -ta bha- -wɔn 'gü, ka -dhɔ 'ya 'dho bo ka 'ko kë -sü 'ka.

<sup>2</sup> Ka -zɔ 'ya 'dho bhɔ -dhɛng -nu -kun -së -sü 'ka, -a -gɛn  
 -mü =dhe mɛ 'bha -nu kë Atanna -bha "kië -nu =yëë -bho  
 kö 'waa- 'wɔn dɔ -a -nu -bha -dhɛng -wɔn 'kun -sü bha  
 =në- -wɔn 'gü. <sup>3</sup> Ka -zɔ -yö -bö 'mɛ 'wo -kaso 'gü -a -nu  
 'ka, =dhe 'pë ka =në 'ka -kaso 'gü -a 'dhö. Kö 'ka -ya 'mɛ  
 'wo- -nu -wëë -kë "dhiü wo sië- -nu -wɔn zuën -ta, -a -gɛn  
 -mü =dhe =waa- -nu -ma -yö -ma -nu 'ka 'pö =dhe ka 'dhö.

<sup>4</sup> Dhe waa- gɔn -a -nu -bha -kë 'ko "piü -sü 'ö- -nu -bha  
 'ko 'sü -sü 'gü bha- =bhlëë -yö kë mɛ =gban "pɛpɛ ka -gɔ,  
 kö dhebhɔ 'ya 'dho ö -gɔn 'to 'ö =nië, "ɛɛn kö gɔɔn- 'ya  
 'dho ö -bha dhebhɔ 'to 'ö =nië. -A -gɛn -mü =dhe Atanna  
 -dhɔ 'wɔn bho -zuazëmɛ -nu waa- -da mɛ -nu -bha dhe  
 "piü -mɛ -nu 'gü waa -ziö mɛ -nu -bha gɔn =kengmɛ -nu  
 'dhö.

<sup>5</sup> 'Wëëga -dhɔ 'ya 'dho ka kë ka -bha -tosɛa 'gü 'ö -ziö  
 'ka -naa 'gü, pë 'dhe 'ö ka -gɔ -yö ka -zɔ 'kun, -a -gɛn -mü  
 =dhe Atanna -ya -pö 'ö- pö:

«N -zᵛ 'yii 'dho bhᵛ i -wᵛn 'ka,  
 'mii 'dho n -kᵛ "kan i "dhiü tongtongdhö.»

<sup>6</sup> Yö =në- -wᵛn 'gü, 'yö 'kwa =mᵛᵛ- -bha 'kwa- pö 'dhang  
 -bho "dhiü 'ka =dhε:

«N Dëmε bha =në -nu n -dhε -mε 'ka,  
 -a -kë "dhü -sü bha- 'gü, "suü 'yii 'dho n kë,  
 -a -gεn -mü =dhε -më "wεε 'ö mε "bhü- =mᵛᵛ- -bha 'ö-  
 -kë n 'ka?»

<sup>7</sup> Ka -zᵛ 'ya 'dho bhᵛ 'mε -blεεsü -nu 'wo Atanna -wᵛn  
 -dhiang zë ka -dhε, 'wo zian bho ka 'ka bha- -nu 'ka. -Kᵛ  
 'wo wo -zᵛ yö- 'ka Atanna -dhε 'ö to- 'ka "dhü 'ö zun- 'ka-  
 -nu gayi -bha bha, -yö kë ka -gᵛ kö 'ka -tosεa kë 'pö =dhε  
 -kᵛ 'wo- -kë 'ka bha- 'dhö. <sup>8</sup> -A -gεn -mü =dhε Yesu Klisi  
 bha, -kᵛ do 'ö gun- -bha yi 'bha 'ka 'yö- -bha =dεε, 'yö dho  
 'to- 'ka "dhü -todhü 'ka. <sup>9</sup> Atanna -dhᵛkë -kᵛ -dee 'gbε  
 =ya sᵛ, "kεε 'wa 'dho "kpënng- kë ka -gᵛ -a 'bha 'ka 'ö ka  
 -zᵛ kun 'ö- -nu -kᵛ -yö =mᵛᵛ ka -bha. 'Wᵛn 'ö -së kwa  
 -bha 'ka yö -mü =dhε kö kwa zuë" -yö bhᵛ Atanna -bha  
 -gasitε 'ö- -kë kwa -dhε bha =në- -bha kö -yö kwa gba faan  
 'ka, pë -nu 'ö -gban -bhöpë -nu 'ö mε -ya -bhö "εεn 'ö mε  
 'yaa- -bhö -a -wᵛn -bha bha ka "tᵛ 'ya 'dho kë- -bha. -A  
 -gεn -mü =dhε mε "pεpε 'wo wo -dᵛ nu 'wᵛn -nu bha-  
 -dhε 'wo -bhᵛ 'ka yi 'bha 'ka bha, 'wii- =trᵛᵛn 'bha =slᵛᵛ  
 do.

<sup>10</sup> Mε 'ö 'kwa 'dhang bho kwa Dëmε Yesu Klisi 'ö ö -dᵛ  
 -kë "saa- 'ka mε "bhü- -nu -bha 'wᵛn yaa -bho -a -nu -bha  
 -wᵛn 'gü bha- "dhiü bha kwa =në 'kwa dha -sü =dede =slᵛᵛ,  
 "kεε 'mε 'kö 'wo wo -dᵛ nu "kian suu -nu bha- -nu 'kun  
 -sü -dhε kö yö =në -ya -nu dha bha 'waa- =slᵛᵛ. <sup>11</sup> 'Ö gun yi  
 'bha 'ka, wü =yᵛᵛn 'ö "saabhömε 'kpü- gun- 'sü sië 'ö dho-  
 'ka 'ö "sεgümε -nu -bha "saa- bho- 'ka Atanna -dhᵛkëdhε  
 =dede 'gü, kë "dhü kö -ya -nu -bha 'wᵛn yaa -mawᵛn 'to  
 bha =waa- kë "dhü, 'yö 'wo- wü =dede -zë sü 'wo dho- 'ka

"saan zlöö, 'yö 'wo- -gü mü. <sup>12</sup> 'wɔn 'ö- -wɔn 'gü, 'yö Yesu -dɪ pö 'yii ga 'pö- yaan- -bha bha 'yö bha. -Yö ka -wɪ -bha 'ö ga "saan "dhiü "kɛɛ kö yö =në gun 'yiü- -wɔn 'ka. Kë "dhü kö 'ö 'wɔn yaa bho mɛ "bɦɪ- -nu -bha ö -dɪ -yɔɔn 'ka. <sup>13</sup> =Dɦɛ 'ö "dhü, n dheebhang -nu, -ka -kwa 'go -yɛa zii bha- 'gü kö 'kwa 'dho Yesu =keng-, kö -kɔ do 'wo 'yiü- dɔ- 'ka- -bha 'ö- kun ö -bha bha 'kwa kwa -bha 'kun 'ka kwa -bha 'pö. <sup>14</sup> -A -gɛn -mü =dɦɛ "kpungtaadɦɛ ya -yɛa 'ö dho kë kwa -yɛa 'ka 'ö dho 'to -todɦü 'ka 'yaa mü. -A -wɔn 'gü, -a 'dɦɛ 'ö nu sië -dɦɛkpaɔ dhia" 'gü bha =në 'kwa -mɔɔ- sië. <sup>15</sup> -A -kë "dhü -sü bha- 'gü, Atanna nuɛ" bho -sü kö 'kwa- 'tɔ bɦɔ mɛ kpö 'gü bha =në -yö kë kwa -bha yë 'ka -kpɛakpɛawo Yesu Klisi 'saa- 'gü, kö -yö kë =dɦɛ kwa -bha "saa- pë 'dhö. <sup>16</sup> Ka -zɔ 'ya 'dho bɦɔ ka 'ko -ta -kun 'wɔn -nu 'gü -sü waa- 'wɔn -së kë -sü 'ka. -A -gɛn -mü =dɦɛ "saa- suu 'dɦɛ 'ö bha =në- "dhia -yö ma Atanna 'gü.

<sup>17</sup> -Ka =bɦlëë -ya -zun ka -dɦɛ "dhiü -mɛ -nu -bha kö 'ka ka -gɔ 'dho- -nu -dɦɛ "sia-. -A pö 'a- wo "dhü bha- 'klɔɔ- -mü =dɦɛ wo =në Atanna dho- -nu dɦɛɛ" 'kpɔ ka 'nii- -wɔn 'ka. -A -wɔn 'gü, wo =në 'wo "tüng kë sië ka 'gü. =Ya kë =dɦɛ 'ka- -nu -wɔ =bɦlëë -ya, yë 'ö Atanna -ya -ya -a -nu =kwɛɛ "dhü bha -wo -dho -a kë =niida 'ka, "kɛɛ 'kii- -nu -wɔ =bɦlëë -ya -wo -dho -a kë wë 'gü -siö 'ka, 'sa =ya kë "dhü kö- =trɔɔn 'yii 'dho kë ka =në ka -bha.

<sup>18</sup> Ka 'gü 'ya 'dho ga -bɦɛa yi -wɔn 'gü -sü 'ka, -a -gɛn -mü =dɦɛ 'yaa 'yi "piü =dɦɛ yi "ta -kɔ -yö -siö tongtongdhö. "Kɛɛ yö -zë =gban 'gü, yi zuë" 'yaa za dɔ yi -bha, yi 'dhang bho -sü -yö yi -dɪ "dhiü yö -zë 'gü. <sup>19</sup> A- dɦɛ ka -gɔ kö 'ka bɦɛa" Atanna -dɦɛ -dɪ -wɔn "dhiü n -wɔn 'gü, kë "dhü kö -yö "wɪ- -bha kö 'a n yee kë ka -dɦɛ 'gü 'piö-.

<sup>20</sup> Kö Atanna 'ö -ya -dɪ 'flëë- 'gü -sü 'dhö yö =në- -gɔ, 'ö

yö =në -tuü -maakëmε =gban 'kpii- -sü 'ka, 'ö yö =në kwa Dëmε Yesu 'ö -mlεε -dee 'ö- "dhiütodhε 'yaa 'dhö -a -da kwεng- -nu kwa =zinng 'gü -a =yɔɔn 'ka bha- -bö, 'ö- -bho ga 'gü bha, <sup>21</sup> -yö "ta -kɔ -së suu =gban "pεpε 'do 'do kë -sü "st kë ka -dhε, kë "dhü kö- -dhidhεwɔn =në 'ka- kë, kö -yö 'pë 'ö- "dhia 'dhö ö 'gü =në- -ya ka 'gü, Yesu Klisi 'saa- 'gü, "kεε kö yö Yesu Klisi =në- 'tɔ -yö bhɔ -kpεawo bha 'aa -yö kë.

<sup>22</sup> N dheebhang -nu, bhεa" =në 'a- wo ka -dhε kö 'ka dɔ "gbɪ- kö ka faan dɔ -wɔ -nu 'a- pö sië ka -dhε bha 'ka- 'kun zuësεadhε 'ka, 'pë 'a- pö ka -dhε 'sëëdhε ya- 'gü bha- -bha -kë klöö- -sü -wɔn 'gü. <sup>23</sup> -Yö n "piü =dhε 'a- pö ka -dhε =dhε kwa dheebhang Timote bha =ya 'go -kaso 'gü, =ya kë =dhε =ya nu kö -yö =loo n "piü yö 'piö-, 'a nu sië ka -dhε 'gü yεng yi -dho nu yi "kwëë. <sup>24</sup> Mε "pεpε wo -zun ka -dhε "dhiü -mε -nu 'ka bha, 'ma- =gban =tua bho 'gbε, mε "pεpε 'wo Atanna -bha mε 'ka 'ma- =gban =tua bho 'gbε. Kwa dheebhang -nu 'wo Itadhi -sε 'gü =wa ka =tua bho 'gbε. <sup>25</sup> Kö Atanna -yö -gasitε kë mε =gban "pεpε ka -dhε bha 'aa -yö kë.

NA᠎ -SĚ 'SĚĚDHĚ  
Dan: NA᠎ -SĚ 'SĚĚDHĚ New Testament  
Dan Nouveau Testament

copyright © 1991 Wycliffe Bible Translators, Inc.

Language: Dan

Dialect: Eastern

Contributor: Wycliffe Bible Translators, Inc.

All rights reserved.

2021-07-12

---

PDF generated using Haiola and XeLaTeX on 14 Jun 2022 from source files dated 30 Nov 2021

b0d5029a-c700-5b99-a67b-bae5c5f3b14c